

40 खातों में 106 करोड़ ‘जाति’ के हिसाब से थारेट

- धर्मांतरण मामले में फूट रहा है छांगुर बाबा का तिलिस्म

लखनऊ (एजेंसी)। उत्तर प्रदेश एंटी टेरिस्ट स्क्वाड और प्रवर्तन निदेशालय ने धर्मांतरण गिरोह के सरगना जमालुद्दीन उर्फ छांगुर बाबा पर शिकंजा कस दिया है। प्रवर्तन निदेशालय ने मनी लॉन्ड्रिंग का केस दर्ज किया है। ईंडी की जांच में सामने आया कि बाबा और उसके साथियों के पास 40 से अधिक बैंक खातों में 106 करोड़ रुपये से अधिक की रकम थी, जिनमें से अधिकांश पैसा पश्चिम एशिया से आया हुआ बताया गया है। छांगुर बाबा का असली नाम जमालुद्दीन है। यूपी के बलरामपुर के रेह्रा



माफ़ी गांव का निवासी है। कभी छोटे स्तर पर रत्न बेचने वाला यह शख्स मुंबई के हाजी अली दरगाह जाता था और वहीं से उसका आध्यात्मिक सफर शुरू हुआ। धीरे-धीरे वह खुद को रूहानी बाबा बताने लगा। 2020 के बाद छांगुर बाबा की आर्थिक स्थिति अचानक बदल गई। रिपोर्ट्स के अनुसार, उन्होंने कथित रूप से अपने चमत्कारी इलाज और दुआओं से हजारों लोगों को अपने प्रभाव में लिया और धीरे-धीरे 3,000 से 4,000 गैर-मुस्लिमों का धर्मांतरण कराया, जिनमें से 1,500 से ज्यादा महिलाएं थीं। धार्मिक प्रवचन, इलाज, और आश्चर्यजनक चमत्कारों के नाम पर लोगों को आकर्षित किया जाता था। फिर धीरे-धीरे उन्हें मानसिक रूप से प्रभावित कर इस्लाम स्वीकार करने के लिए कहा जाता था।

शहीद पायलट ऋषिराज सिंह का अंतिम संस्कार

- फफक-फफक कर रोने लगे पिता छोटे भाई ने दी मुखाग्नि

पाली (एजेंसी)। चुरू में जुआर फाइटर जेट क्रैश में शहीद हुए फ्लाइट लेफ्टिनेंट ऋषिराज सिंह देवड़ा (23) का पैतृक गांव में सैन्य सम्मान से अंतिम संस्कार किया गया। छोटे भाई युवराज सिंह ने उनको मुखाग्नि दी। शहीद के अंतिम संस्कार के दौरान पिता जसवंत सिंह भावुक हो गए और रोने



लगे। वायुसेना के जवानों ने शहीद ऋषिराज सिंह को गाड़ ऑफ ऑन देकर आखिरी सलामी दी। इससे पहले पैतृक गांव में शहीद की तिरंगा यात्रा निकाली गई। आगे वायुसेना के जवान पीछे गांव वाले भारत की माता की जय और ऋषिराज अमर रहे के नारे लगाते हुए चले। शहीद की पार्थिव देह शाम करीब 6.10 बजे पैतृक गांव खिवांदा (पाली) लाई गई। शहीद के अंतिम दर्शन के लिए घर के आंगन में पार्थिव देह को रखा गया, जहां परिजनों और आसपास के गांवों से आए लोगों ने पुष्प अर्पित कर श्रद्धांजलि दी।

खट्टर के ड्रीम प्रोजेक्ट से हरियाणा सरकार का किनारा

- वज मंत्री बोले-केंद्र सरकार की मदद के बिना है मुश्किल

चंडीगढ़ (एजेंसी)। साढ़े 9 साल तक हरियाणा के मुख्यमंत्री रहे मनोहर लाल खट्टर के ड्रीम प्रोजेक्ट पर हरियाणा की नायब सरकार बैकफुट पर दिख रही है। ये ड्रीम प्रोजेक्ट अरावली की पहाड़ियों में 10 हजार एकड़ में बनने वाली दुनिया की सबसे बड़ी जंगल सफारी का है। इस प्रोजेक्ट को बनाने के लिए केंद्रीय मंत्री खट्टर लगातार



सक्रिय हैं। हाल ही में उन्होंने सीएम नायब सैनी और वन एवं पर्यावरण मंत्री राव नरबीर के साथ गुजरात के वनतारा का दौरा किया। इससे पहले साल 2022 में मुख्यमंत्री रहते वह शारजाह (दुबई) सफाई के दौरे पर गए थे। तब उनके साथ केंद्रीय वन एवं पर्यावरण मंत्री भूपेंद्र यादव थे। गुजरात के वनतारा दौरे के बाद हरियाणा सरकार अब इस प्रोजेक्ट को लेकर बैकफुट पर नजर आ रही है। इसकी बड़ी वजह जंगल सफारी बनाने और फिर उसके संचालन के लिए हर महीने खर्च होने वाला मोटा फंड है।

हर-हर महादेव के जयकारों से गूंज उठे शिवालय



सावन के पहले दिन मंदिरों में उमड़ा आस्था का सैलाब

नई दिल्ली (एजेंसी)। शुक्रवार को सावन का पहला दिन रहा। इसके चलते देशभर के शिव मंदिरों में भक्तों की भीड़ नजर आ रही है। उत्तर प्रदेश के वाराणसी में काशी विश्वनाथ का विशेष श्रृंगार किया गया। वहीं,

- फूलों से सजे मंदिर, वाराणसी से उज्जैन तक भारी भीड़

उज्जैन बाबा महाकाल का पंचामृत अभिषेक हुआ। हिंदू धर्म में सावन महीने का विशेष महत्व है। आषाढ़ मास की पूर्णिमा समाप्त होने के साथ ही 11 जुलाई से सावन के महीने की शुरुआत हो गई। ऐसे में मंदिरों में श्रद्धालुओं की भारी भीड़ देखने को मिल रही है। लोग भार



से ही मंदिरों में लंबी लाइन लगाए हुए दिखे। इसके साथ ही मंदिरों को फूलों से सजाया गया। लोग पूजा-अर्चना के लिए मंदिरों में पहुंच रहे हैं। दिल्ली, वाराणसी, हरिद्वार,

उज्जैन, अयोध्या के साथ-साथ तमाम शहरों में लोग भोले बाबा के दर्शन करने के लिए पहुंचे। इस बार सावन का महीना 29 दिन का होगा और ये 11 जुलाई से लेकर 9 अगस्त तक

रेगा। इस बार सावन में 4 सोमवार पड़ेंगे- पहला 14 जुलाई, दूसरा 21 जुलाई, तीसरा 28 जुलाई और चौथा 4 अगस्त। पौराणिक मान्यताओं के मुताबिक, सावन महीने में ही भगवान शिव ने माता पार्वती को पत्नी के रूप में स्वीकार किया था।

ऐसे में सावन की शुरुआत से ही मंदिरों में भक्तों की भारी भीड़ देखने को मिल रही है, जो पूरे महीने जारी रहने वाली है। सावन के चारों सोमवार को श्रद्धा और नियम के साथ पूजा करने पर भगवान शिव सभी कठिनाइयों को हर लेते हैं, ऐसी सोच के साथ श्रद्धालु भोले बाबा पर जल चढ़ाने पहुंचते हैं। हर सोमवार भगवान शिव को विशेष रूप से अलग-अलग वस्तुओं का अर्पण करने से जीवन के दोष, कष्ट और बाधाएं दूर होती हैं। इसी श्रद्धा के साथ भक्त भोलेनाथ के दर्शन करने पहुंचते हैं।

सिंधु पर भारत के ‘प्लान’ से दहशत में पाकिस्तान

चिनाब नदी पर वचार बांध परियोजना को गति देने की है तैयारी

इस्लामाबाद (एजेंसी)। सिंधु जल समझौते पर रोक के बाद से ही पाकिस्तान बौखलाया हुआ है। इस बीच भारत ने एक नया प्लान तैयार कर लिया है, जो पाकिस्तान की नींद उड़ा देगा। भारत सरकार जम्मू-कश्मीर के किश्तवाड़ में चिनाब नदी पर एक



- बुरी तरह फंसी शहबाज सरकार बढ़ जाएगी पाकिस्तान की टेंशन

महत्वपूर्ण जलविद्युत परियोजना क्वार बांध के निर्माण में तेजी लाने जा रही है। इसके लिए 3119 करोड़ रुपये के कर्ज की मांग की गई है। एक रिपोर्ट में इस बारे में जानकारी दी गई है। भारत ने ये कदम सिंधु जल संधि को स्थगित करने के फैसले के बाद उठाया है, जिससे पाकिस्तान में नदी के निचले इलाके में पड़ने वाले असर को लेकर चिंताएं बढ़ गई हैं। इसी साल 22 अप्रैल को जम्मू-कश्मीर के पहलगाम में आतंकी हमले के एक दिन बाद भारत सरकार ने 1960 से चली आ रही सिंधु जल संधि को स्थगित कर दिया था। इस संधि के

तहत भारतीय क्षेत्र से होकर बहने वाली छह नदियों में से तीन का पानी पाकिस्तान को मिलता है। भारत ने कहा था कि जब तक पाकिस्तान भारतीय क्षेत्र में आतंकवाद को फैलाना बंद नहीं करता, संधि स्थगित रहेगी। पहलगाम आतंकी हमले की जिम्मेदारी पाकिस्तान स्थित आतंकवादी संगठन लश्कर-ए-तैयबा के प्रॉक्सि द रेजिस्टेंस फ्रंट ने ली थी। हमले के कुछ दिन पहले ही

पाकिस्तानी सेना प्रमुख असीम मुनीर ने पाकिस्तान में दिए गए एक संबोधन में कश्मीर को पाकिस्तान के गले की नस बताया था। मुनीर ने जिन्ना के द्विपक्ष सिद्धांत का जिक्र करते हुए कहा था कि हिंदू और मुसलमान को दो अलग कौम आतंकी हमले की जिम्मेदारी पाकिस्तान स्थित आतंकवादी संगठन लश्कर-ए-तैयबा के प्रॉक्सि द रेजिस्टेंस फ्रंट ने ली थी। हमले के कुछ दिन पहले ही

एक फोटो दिखाएं जिसमें भारत का नुकसान नजर आए

चेन्नई (एजेंसी)। राष्ट्रीय सुरक्षा सलाहकार अजित डोभाल ने शुक्रवार को ऑपरेशन सिंदूर पर पहली बार बयान दिया। उन्होंने कहा कि कई विदेशी मीडिया ने पाकिस्तान के खिलाफ भारत की कार्रवाई पर सवाल उठाए। भारत को नुकसान की खबरें चलाईं। उन्होंने कहा

- राष्ट्रीय सुरक्षा सलाहकार बोले- हमने 9 आतंकी ठिकाने उड़ाए

कि विदेश मीडिया कोई भी फोटो या सैटेलाइट इमेज नहीं दिखा पाया। ना यह बता पाया कि नुकसान क्या हुआ। डोभाल ने यह बात शुक्रवार को आईआईटी मद्रास के 62वें दीक्षांत समारोह में कही। एनएसए ने कहा- वे कहते रहे कि पाकिस्तान ने ये किया, वो किया लेकिन मुझे एक फोटो दिखाइए जिसमें

ऑपरेशन सिंदूर पर पहली बार बोले एनएसए अजीत डोभाल

भारत का नुकसान नजर आए। यहां तक कि एक शीशा भी टूटा हो। हमसे कोई चूक नहीं हुई। हम उस पॉइंट तक सटीक थे जहां हमें पता था कि कौन कहां है। जम्मू-कश्मीर के पहलगाम में 22 अप्रैल को आतंकी हमला हुआ था। आतंकीयों ने 26 टूरिस्ट्स की हत्या कर दी थी।

इसके जवाब में भारत ने 7 मई को पाकिस्तान अधिकृत कश्मीर और पाकिस्तान में मौजूद 9 आतंकी ठिकानों पर एयरस्ट्राइक की थी। इस दौरान सेना ने 100 आतंकी मार



गिराए थे। दोनों देशों के बीच 10 मई की शाम 5 बजे से सीजफायर पर सहमति बनी थी। डोभाल ने कहा, टेक्नोलॉजी और वॉरफेयर के बीच संबंध हमेशा महत्वपूर्ण होता है। हमें ऑपरेशन सिंदूर पर नाज है। हमें गर्व है कि इस दौरान हमने स्वदेशी तकनीक इस्तेमाल की। हमने सीमापार नौ पाकिस्तानी ठिकानों पर हमले का फैसला किया था। इनमें एक भी ठिकाना बॉर्डर के पास नहीं था। हमारे सभी निशाने सटीक थे। हमने सिर्फ आतंकी ठिकानों को नेस्तनाबूद किया। उन्होंने

कहा, आप एक ऐसे देश, एक ऐसी सभ्यता से ताल्लुक रखते हैं, जो हजार सालों से संकटग्रस्त और लहलुहा न रही है। हमारे पूर्वजों ने बहुत कुछ सहन है। मुझे नहीं पता कि राष्ट्र की इस धारणा को जिंदा रखने के लिए उन्होंने कितना अपमान और तकलीफ सहनी होगी। राष्ट्र, राज्य से अलग होता है। भारत एक राष्ट्र के रूप में हजारों सालों से अस्तित्व में है। भारत ने ऑपरेशन सिंदूर के तहत पाकिस्तान के कई एयरबेस पर हमले किए हैं। इसमें एयरबेस के रनवे, हैंगार और इमारतों को नुकसान पहुंचा था। इनमें सरगोधा, नूर खान (चकलाला), भोलारी, जैकोबाबाद, सुक्कुर और रहीम यार खान एयरबेस शामिल हैं। एयरबेस पर हुए नुकसान की हाई क्वालिटी सैटेलाइट तस्वीरें 14 मई को सामने आई थीं। एयर मार्शल एके भारती ने 12 मई को बताया था कि भारत ने पाकिस्तान के अंदर चुनिंदा मिलिट्री टारगेट को निशाना बनाया था।

- बीजेपी ने गैर मराठा वोटों को साधने की शुरु की कोशिश

मराठा-पेशवा पॉलिटिक्स से महाराष्ट्र में ‘खेला’ की तैयारी

मुंबई (एजेंसी)। महाराष्ट्र में मराठा पॉलिटिक्स के साथ पेशवा पर राजनीति शुरू हो गई है। खासकर 4 जुलाई के बाद से, जब गृह मंत्री अमित शाह ने खडकवासला स्थित

- अपने पक्ष में एकजुट करने में जुटी पार्टी, विपक्ष भी तैयार

नेशनल डिफेंस अकैडमी में पेशवा बाजीराव प्रथम की प्रतिमा का अनावरण किया है। इसके पहले बीजेपी की राज्यसभा सांसद मेधा कुलकर्णी ने पुणे स्टेशन का नाम बदलकर पेशवा बाजीराव प्रथम के



नाम पर रखने की मांग की थी। यह माना जा रहा है कि बीजेपी ने गैर मराठा वोटों को अपने पक्ष में एकजुट करने के लिए बाजीराव पेशवा को पहचान दी जा रही है। अमित शाह के कार्यक्रम के बाद पेशवा के विरासत पर भी बहस छिड़ गई है। दरअसल महाराष्ट्र में 32 प्रतिशत मराठे हैं, जो करीब 150 विधानसभा सीटों पर

प्रभावशाली हैं। राज्य में बने 18 मुख्यमंत्रियों में से 10 मराठे हैं। इसके अलावा राज्य की राजनीति में ब्राह्मण नेताओं ने भी बड़ा कद हासिल किया है। वहां दशकों से मराठा और ब्राह्मणों के बीच राजनीतिक वर्चस्व मुद्दा रहा है। राजनीतिक तौर पर नायकों के चुनाव में इसका असर रहा। शिवाजी महाराज हिंदुत्व के प्रतीक बन गए।

ओडिशा में 40 हजार से ज्यादा महिलाएं हो गई हैं गायब:राहुल

भुवनेश्वर में गरजे कांग्रेस नेता, बीजेपी सरकार पर किया बड़ा प्रहार

भुवनेश्वर (एजेंसी)। लोकसभा में विपक्ष के नेता राहुल गांधी ने शुक्रवार को भुवनेश्वर के बारामुंडा रैली ‘सविधान बचाओ समावेश’ को संबोधित किया। इस दौरान राहुल गांधी ने बड़ा दावा करते हुए कहा कि ओडिशा में 40,000 से ज्यादा महिलाएं गायब हो गई हैं। आज तक नहीं मालूम कि ये महिलाएं कहां पर गईं। महिलाओं के खिलाफ हर रोज यहां पर अत्याचार होता है। यहां की सरकार को इससे कोई लेना-देना नहीं है। राहुल गांधी ने कहा, ‘ओडिशा सरकार का एक ही काम है कि राज्य के गरीब लोगों के हाथों से ओडिशा का धन चराना। पहले बीजेडी सरकार ने यही किया और अब

बीजेपी सरकार यही कर रही है। एक तरफ ओडिशा की गरीब जनता, दलित, आदिवासी, पिछड़ा वर्ग, मैदान में एक विशाल किसान और मजदूर है, और दूसरी तरफ 5-6 अरबपति और बीजेपी सरकार है। यह लड़ाई जारी है। केवल कांग्रेस कार्यकर्ता, ओडिशा की जनता के साथ मिलकर, इस लड़ाई को जीत सकते हैं, कोई और नहीं।’ कांग्रेस सांसद ने कहा, ‘बीजेपी लगातार सविधान पर आक्रमण कर रही है। जिस तरह से महाराष्ट्र में चुनाव चोरी किया गया, उसी तरह से बिहार में चुनाव चोरी करने की कोशिश की जा रही है। चुनाव चोरी करने के लिए चुनाव आयोग ने नई साजिश शुरू की है।



किचन में खाना बनते वक्त 3 गोलियां मारीं

आरोपी दीपक के भाई कुलदीप यादव ने पुलिस को दी शिकायत की है। कुलदीप ने कहा कि सैक्टर 57 के सुशांत लोक फेस-2 में स्थित घर की पहली मंजिल पर दीपक, उसकी पत्नी मंजू और बेटी राधिका रहते थे, जबकि मैं अपने परिवार के साथ ग्राउंड फ्लोर पर रहता हूं। गुरुवार सुबह दीपक का राधिका के साथ एकेडमी बंद करने को लेकर विवाद हुआ। जब राधिका किचन में खाना बना रही थी, उसी वक्त दीपक ने पीछे से उसे अपनी लाइसेंस पिस्टल से 3 गोलियां मार दीं। कुलदीप ने कहा कि सुबह के समय मैं ग्राउंड फ्लोर पर था। मैंने तेज आवाज सुनी और जब मैं पहली मंजिल पर गया तो राधिका को रसोई में खून से लथपथ पड़े पाया। जबकि पिस्टल ड्राइंग रूम में पड़ी थी।



मुख्यमंत्री डॉ. मोहन यादव ने शुक्रवार को इंदौर में एक बगिया मां के नाम अभियान में उपस्थित ऋषिश्री से आशीर्वाद प्राप्त किया। मुख्यमंत्री डॉ. मोहन यादव ने शुक्रवार को इंदौर में एक बगिया मां के नाम अभियान के तहत वृक्षारोपण किया।

भजन गायक की नर्मदा में डूबकर मौत

● **अमरकंटक में फव्वारे की रेलिंग में फंसा पैर; हजारों श्रद्धालुओं के सामने गई जान**

अनूपपुर (नप्र)। नर्मदा नदी के उद्गम स्थल अमरकंटक में रामघाट पर गुरुवार को भजन गायक राज भदौरिया (22) की डूबने से मौत हो गई। घटना शाम करीब 5.30 की है। राज का पैर नहाते समय नदी में बने फव्वारे की रेलिंग में फंस गया था। गुरु पूर्णिमा होने के कारण घाट पर हजारों श्रद्धालु मौजूद थे। पुलिस के मुताबिक, राज अपने बड़े भाई अर्जुन भदौरिया और जीजा के साथ स्नान करने आए थे। राज और अर्जुन नदी के बीच बने फव्वारे तक पहुंच गए। पैर फंसने के बाद लोगों ने उन्हें बचाने की कोशिश की, लेकिन तब तक देर हो चुकी थी। वाटर बोट की मदद से रेस्क्यू किया गया। स्थानीय निवासी कृष्णा पाल चौहान ने राज को प्राथमिक स्वास्थ्य केंद्र अमरकंटक ले जाया गया, जहां डॉक्टरों ने उन्हें मृत घोषित कर दिया। पुलिस ने मर्ग कायम कर लिया है।

मगरमच्छ के हमले से महिला की मौत

● **दमोह में जबड़े में दबाकर नदी के दूसरे किनारे तक ले गया; शव एक घंटे बाद मिला**

दमोह (नप्र)। दमोह में शुक्रवार सुबह व्यारमा नदी में नहाने गई एक महिला को मगरमच्छ खींच ले गया। महिला को मगरमच्छ के जबड़े में जकड़ा देख लोगों ने शोर मचाया। करीब एक घंटे बाद महिला की लाश मिली। घटना कनिया घाट पटी गांव की है। महिला की पहचान मालतीबाई (40) पति मेघराज सिंह के रूप में हुई है। ग्रामीण प्रहलाद सिंह का कहना है कि मालती एक सहेली के साथ सुबह करीब 6 बजे गई थी। सावन का पहला दिन है, इसलिए उनको जल भी लाना था। उसकी सहेली किनारे पर खड़ी थी। मालती डिब्बे में नदी से पानी भर रही थी, तभी मगरमच्छने उनके पैर को जबड़े में भर लिया। मगरमच्छ उनको खींचते हुए नदी के बीचोंबीच ले गया। नदी का बहाव तेज है, इसलिए लोग उसे बचा नहीं सके।

ग्रामीण ने बनाया वीडियो, एक घंटे बाद मिला शव: एक ग्रामीण ने घटना का वीडियो बना लिया। इस बीच सूचना मिलते ही वन विभाग और एनडीआरएफ की टीम मौके पर पहुंची। करीब एक घंटे की सर्चिंग के बाद महिला का शव नदी के दूसरे छोर पर झाड़ियों में फंसा मिला। दमोह कलेक्टर सुधीर कोचर, एसपी श्रुतकीर्ति सोमवंशी और छद्मह ईश्वर जराडे मौके पर पहुंचे और हालात का जायजा लिया। वन विभाग के मुताबिक व्यारमा नदी में मगरमच्छों की संख्या बढ़ने के कारण कई चिह्नित स्थानों पर चेतावनी बोर्ड लगाए गए थे और मुनादी भी करवाई गई थी। इसके बावजूद लोग ऐसे स्थान तक जा रहे हैं।

युवक की सड़िग्ध हालात में मौत

● **परिजन ने कहा- अंजान महिला ने दी मौत की सूचना; पुलिस बोली- एक्सीडेंट में जान गई**

भोपाल (नप्र)। भोपाल के ईटखेड़ी में चौरसिया ढाबे के सामने युवक की खून से लथपथ लाश मिली है। शव को गुरुवार शुक्रवार की दरमियानी रात बरामद किया गया है। पुलिस शुरुआती जांच में एक्सीडेंट से मौत होना मानकर चल रही है। वहीं मृतक के परिजनों ने मौत को सड़िग्ध बताया है। उनका कहना है कि मौत की सूचना एक अनजान महिला ने दी। वह मौके पर भी मौजूद थी। पुलिस ने मर्ग कायम कर जांच शुरू कर दी है। पीएम के बाद बाँड़ी परिजनों को सौंप दी गई है। पुलिस के मुताबिक महेंद्र सिंह दांगी पुत्र किशन लाल दांगी (38) लांबाखेड़ा शारदा नगर वाइन शॉप पर काम करता था। मृतक के भतीजे रवि दांगी ने बताया कि चाचा की मौत की सूचना एक महिला ने दी। स्पॉट पर पहुंचे तो महिला मौजूद थी। जिसने बताया कि चाचा महेंद्र ने उन्हें लिफ्ट दी थी। बाइक बेकाबू होकर एक गड्ढे में गिरी। इससे चाचा की मौत हो गई। रवि का कहना है, एक्सीडेंट के समय गाड़ी पर महिला मौजूद थी, उसी ने इस बात की पुष्टि की है तो चोटें उसे क्यों नहीं आईं।

भोपाल जिला पंचायत की मीटिंग में जर्जर स्कूलों का मुद्दा

सदस्य बोले- कई बिल्डिंग जर्जर, हादसा हुआ तो कौन जिम्मेदार होगा?

भोपाल (नप्र)। भोपाल जिला पंचायत की साधारण सभा की मीटिंग में सरकारी स्कूलों की जर्जर बिल्डिंग का मुद्दा उठा। उपाध्यक्ष मोहन सिंह जाट, सदस्य विनय मेहर, विक्रम बालेश्वर, बिजिया राजौरिया ने यह मुद्दा उठाया। कहा कि कई बिल्डिंग जर्जर हैं। यहां हादसा हुआ तो जिम्मेदार कौन होगा?

सदस्यों के इस मुद्दे पर डीपीसी आरके यादव ने कहा कि ऐसी बिल्डिंग की जांच करवाई जा रही है। निरीक्षण में डोंगरा जागीर में टपकती छत के नीचे बच्चे बैठे मिले। पिपलिया में भी यही स्थिति थी। रात 8 बजे छत की सफाई करवाई। जितने संसाधन हैं, उनसे काम करवा रहे हैं।

उपाध्यक्ष जाट ने कहा कि सभी स्कूलों का निरीक्षण करें। सदस्य राजौरिया ने कहा कि अभी तो बोल देंगे लेकिन बाद में कोई काम नहीं करेंगे। सदस्य मेहर ने कहा कि पथरिया के स्कूल तालाब में लग रहा है। 3 साल से ऐसा है। 25 साल पुरानी बिल्डिंग है। छत से पानी टपकता है। शासन को मरम्मत करने की बात कही है।

उन्होंने कहा कि सरकारी स्कूल के बच्चे प्राइवेट स्कूल में इसलिए जा रहे कि स्कूल बिल्डिंग जर्जर है। सीईओ इला तिवारी ने कहा कि पथरिया में नई बिल्डिंग बनी है, लेकिन कोई उपयोग नहीं हो रही। यदि कोई और सरकारी बिल्डिंग है तो बच्चों को शिफ्ट करें।

सदस्य भोलेश्वर ने कहा कि भामरा में स्कूल की दीवार गिर चुकी है। सांप



भी निकलते हैं। बावजूद टूटे हुए स्कूल में बच्चों को बैठाया जाता है। ऐसी क्या मजबूरी है? डीपीसी आप निरीक्षण करें। बच्चे 10 का पहाड़ नहीं सुना पाएंगे।

बैठक में एसडीएम को बुलाने पर नोकझोंक

बैठक में एसडीएम और पुलिस अधिकारियों को बुलाने की बात सदस्यों ने उठाई। इसी मुद्दे पर सीईओ तिवारी और फंडा जनपद अध्यक्ष प्रमोद सिंह राजपूत के बीच नोकझोंक भी हो गई। सीईओ ने लिखित में प्रस्ताव देने की बात कही। इस पर राजपूत ने कहा कि हमने पूर्व में लिखित में दिया था। सदस्य भोलेश्वर ने भी अधिकारियों को बुलाने की बात कही। इस बैठक में

स्वास्थ्य, शिक्षा, पीएचई, कृषि, पीडब्ल्यूडी, आदिम जाति, वन, महिला एवं बाल विकास विभागों की समीक्षा होगी। इससे पहले होने वाली सामान्य प्रशासन समिति की मीटिंग में प्रतिनिधियों की एंट्री नहीं हुई।

वहीं, साधारण सभा की बैठक में अधिकारी अपने प्रतिनिधि नहीं भेजने का आदेश था, लेकिन कई अधिकारियों ने अपने अधीनस्थ अधिकारियों को भेज दिया।बात दें कि मीटिंग पिछले दो बार टाल दी गई थी। 11 जुलाई की तारीख फाइनल की गई थी। पिछली बैठक के दौरान काफी हंगामा हुआ था। उपाध्यक्ष और सदस्यों ने शिक्षा, सड़क समेत कई मुद्दों पर अफसरों को घेरा था। बैठक में एसडीएम और पुलिस अधिकारियों को

विवाहिता ने फांसी लगाकर दी जान पति बोला-दूसरे से बात करते पकड़ा था, शर्म और पछतावे में कर ली आत्महत्या

भोपाल (नप्र)। भोपाल के कोलार इलाके में महिला ने फांसी लगाकर सुसाइड कर लिया। घटना शुक्रवार तड़के 3:30 बजे की है। पुलिस ने शव को कब्जे में लेकर पीएम के लिए भेज दिया है। पति ने पत्नी पर दूसरे युवक से प्रेम प्रसंग होने के आरोप लगाए हैं। सुसाइड से पहले पति और पत्नी के बीच दूसरे युवक से बात करने को लेकर विवाद भी हुआ था। जानकारी के मुताबिक मुस्कान पति अनिल (24) निवासी सर्वधर्म ए सेक्टर गृहिणी थी। मृतका के पति अनिल ने बताया कि शादी के सात साल बाद भी दोनों की कोई संतान थी। पति का आरोप है कि पत्नी दूसरे युवक से फोन पर बात करती थी। उसके साथ पूर्व में भागने का प्रयास कर चुकी थी। हालांकि तब वह समझाइश के बाद घर लौट आई थी। गुरुवार-शुक्रवार की दरमियानी रात मैंने उसे युवक से फोन पर बात करते हुए राखे हाथों

पकड़ लिया था। इसी बात को लेकर पत्नी से कहासुनी हुई। तड़के 3:30 बजे मेरी नींद खुली। तब पत्नी का शव पास ही में फांसी के फंदे पर लटका देखा। शव को उतारने के बाद पुलिस को सूचना दी। पुलिस ने शव को कब्जे में लेकर पीएम के लिए रवाना कर दिया। पोस्टमार्टम के बाद बाँड़ी को परिजनों के हवाले कर दिया गया है।

पुलिस ने मोबाइल फोन जब्त किया

घटना स्थल पर पहुंची पुलिस को शव के पास से कोई सुसाइड नोट नहीं मिला है। उसके मोबाइल फोन को जब्त कर लिया गया है। पुलिस मोबाइल फोन का परीक्षण कराएगी। पति के डिटेल्ड बयानों को दर्ज कर लिया गया है। मृतका के मायके पक्ष के डिटेल्ड बयान फिलहाल दर्ज नहीं किए जा सके हैं।

मुख्यमंत्री डॉ. यादव आज करेंगे एका पार्क का भूमिपूजन

- इतिहास से भविष्य को जोड़ेगा अत्याधुनिक एका पार्क, मछली घर नहीं, अब मछलियों की दुनिया बसेगी
- मछली घर से नये एका पार्क का सफर

भोपाल (नप्र)। मुख्यमंत्री डॉ. मोहन यादव शनिवार 12 जुलाई को भोपाल में बनने जा रहे अत्याधुनिक मछलीघर एका पार्क का भूमि-पूजन करेंगे। भोपाल सहित पूरे प्रदेश से भोपाल आने वाले पर्यटकों के जहन में मछलीघर की एक खास जगह है। वो पुराना मछलीघर जहां स्कूल की पिकनिक होती थी, माँ-पापा के साथ सैर होती थी, और रंग-बिरंगी मछलियों को देखकर चौंकते, मुस्कराते और कभी-कभी डर भी जाते थे। नीली रोशनी में तैरती सुनहरी मछलियाँ मानो कैनवास पर बनी कोई पेंटिंग थीं। वक्त बीत गया और अब मछलीघर अतीत को साथ में समेटे हुए फिर से भोपाल में एक नई पहचान के साथ लौटने जा रहा है। देश के सबसे सुंदर और आधुनिक एका पार्क में से एक भोपाल में आकार लेने जा रहा है।

एका पार्क में खास क्या है?

केंद्र सरकार ने इस प्रोजेक्ट के लिए 25 करोड़ रुपये की स्वीकृति दी है, राज्य सरकार का इसमें 15 करोड़ रुपये का सहयोग से 40 करोड़ रुपये की महत्वाकांक्षी परियोजना होगी। एका पार्क न केवल पर्यटकों के लिए आकर्षण का केन्द्र होगा, बल्कि बच्चों के लिए रोमांच, शिक्षा, शोध और कौतूहल का नया केंद्र भी बनेगा। एका पार्क में समुद्री और मीठे पानी की मछलियों की सैकड़ों प्रजातियाँ देखने को मिलेंगी। डिजिटल एक्वेरियम, वॉटर टनल, 3डी इंटरैक्टिव जोन, बच्चों के लिए सी-लाइफ लर्निंग सेंटर, रिस्चू सेंटर (मछली पालन की पारंपरिक और नवीन तकनीक की डेमोस्ट्रेशन यूनिट), मत्स्य सेवा केंद्र (मछली पालकों के प्रशिक्षण के लिए), आंत्रेन्योरशिप डेवलपमेंट और इनक्यूबेशन सेंटर, कैफेटेरिया (रंगीन मछलियों का प्रदर्शन और मछली से जुड़े गिफ्ट आइटम) एवं पर्यावरण शिक्षा और संरक्षण जैसे कार्यक्रम भी एका पार्क में उपलब्ध होंगे। एका पार्क के जरिए नई पीढ़ी सिर्फ मछलियाँ नहीं देखेगी बल्कि पानी और प्रकृति के प्रति संवेदनशील भी बन सकेंगी। इस पार्क का निर्माण भद्रभद्रा स्थित मछलीघर में प्रस्तावित है। एका पार्क इतिहास और भविष्य के बीच एक पुल बनने जा रहा है। राजधानी भोपाल के लिए यह केवल एक पर्यटन स्थल ही नहीं, बल्कि स्मृतियों के गलियारे में सैर करने जैसा अनुभव होगा। पुराने मछलीघर में हाथों में गुब्बारा लेकर रंग-बिरंगी मछलियों को देखने वाले लोग अब अपने बच्चों का हाथ पकड़कर उसी जगह फिर लौटेंगे। लेकिन इस बार रोशनी और तकनीक से सजा हुआ एक भव्य एका पार्क उनकी नई यादों की शुरुआत करेगा।

भविष्य के लिए सतत हरित शहरीकरण विषय पर हुआ सत्र

भोपाल (नप्र)। इंदौर के ब्रिलियंट कन्वेंशन सेंटर में शुक्रवार को हुये सत्र में मध्यप्रदेश ग्रोथ कान्फ्लेव 2025 के अंतर्गत ‘भविष्य के लिए सतत हरित शहरीकरण’ सत्र में इंटीग्रेटेड टाउन प्लानिंग, वेस्ट मैनेजमेंट, हरित बुनियादी ढांचे का विकास, ऊर्जा दक्षता, जल संरक्षण स्मार्ट सिटी एवं नागरिकों की भागीदारी विषयों पर विचार मंथन किया।

प्रमुख सचिव पर्यावरण श्री नवनीत मोहन कोठारी ने कहा है कि सरकार नीतियों एवं चुनौतियों को सुदृढ़ करते हुये हरित नगरों का विकास कर सतत विकास को बढ़ावा देने का प्रयास जारी है। शहरों का विकास इस तरह से करना चाहिए कि पर्यावरण को कम से कम नुकसान हो और लोगों के जीवन की गुणवत्ता बेहतर हो सके। सत्र में कार्यकारी निदेशक सीएसई सुश्री अनुमिता राय चौधरी ने कहा कि समुदाय हरित विकास की योजना बनाने और उसे लागू करने में महत्वपूर्ण भूमिका निभाते हैं। वे

पर्यावरण को बचाने और टिकाऊ जीवनशैली को बढ़ावा देने में सक्रिय सहभागिता करते हैं। अधोसंरचना तत्परता के लिये भवन निर्माण एवं वाहन क्षेत्र में उचित वेस्ट मैनेजमेंट किया जाना चाहिए।

रीसाइक्लिंग इंफ्रास्ट्रक्चर मैनेजमेंट पर भी विशेष ध्यान देना चाहिये। सीएनजी डायनेमिक्स प्राइवेट के सीईओ और सह-संस्थापक श्री वरुण कराड ने कहा कि भविष्य उन्मुखी शहरों का निर्माण किया जाना चाहिए जो अगले कई सालों तक यथावत रहे। ग्रीन बॉन्ड, कार्बन क्रेडिट एवं पीपीपी मॉडल इस और एक अच्छा विकल्प हो सकते हैं। बच्चों इंडिया के प्रबंध निदेशक श्री आशीष कुमार ने बायो फ्यूल में पीपीपी मॉडल, नीति आधारित समावेशी प्रबंधन विषयों पर चर्चा कर निजी क्षेत्र में तकनीकी

अनुभव, प्रमाणित तकनीक एवं प्रमाणीकरण की महत्ता पर जोर दिया गया है। एसएस गैस लैब एशिया के सदस्य आईएफजीई अध्यक्ष नेट जीरो,लघु उद्योग भारती की मुख्य कार्यकारी अधिकारी सुश्री जयंती गोएला ने तीव्र औद्योगिक विकास के दौर में ट्रांजिशन तकनीकों की आवश्यकता पर जोर देते हुए ऐसी तकनीकों के विकास पर बल दिया जिनसे काराड ने कहा कि भविष्य उन्मुखी शहरों का निर्माण किया जाना चाहिए जो अगले कई सालों तक यथावत रहे। ग्रीन बॉन्ड, कार्बन क्रेडिट एवं पीपीपी मॉडल इस और एक अच्छा विकल्प हो सकते हैं। बच्चों इंडिया के प्रबंध निदेशक श्री आशीष कुमार ने बायो फ्यूल में पीपीपी मॉडल, नीति आधारित समावेशी प्रबंधन विषयों पर चर्चा कर निजी क्षेत्र में तकनीकी

डिजिटल ट्रांजेक्शन में भारत देश एक नम्बर पर : मंत्री सारंग

● **कॉमन सर्विस सेंटर लोगों को सुविधा और युवाओं को रोजगार उपलब्ध कराने का साधन**

भोपाल (नप्र)। सहकारिता मंत्री श्री विश्वास कैलाश सारंग ने कहा कि कॉमन सर्विस सेंटर जहां एक ओर लोगों को सुविधाएं उपलब्ध करवा रहा है, वहीं इसके माध्यम से युवाओं को रोजगार के साधन भी उपलब्ध हो रहे हैं। देश के विकास में सरकार के लिये गये निर्णयों में सीएससी का गठन सबसे अग्रणीय निर्णय रहा। आज भारत देश डिजिटल ट्रांजेक्शन के मामले में नम्बर एक पर है। मंत्री



श्री सारंग ने यह बात सीएससी दिवस के उपलक्ष्य में आरसीव्हीपी नरोन्हा प्रशासन एवं प्रबंधकीय अकादमी में आयोजित कार्यशाला में कही। इस अवसर पर सीएससी के राज्य

प्रमुख श्री अतुलित राय भी उपस्थित थे। मंत्री श्री सारंग ने कहा कि प्रधानमंत्री श्री नरेन्द्र मोदी के नेतृत्व में देश में विकास और कल्याण के कार्य किये जा रहे हैं। प्रधानमंत्री श्री मोदी ने

पारदर्शिता के साथ योजनाओं को जन-जन तक पहुंचाने का कार्य किया है, इसमें बीएलई की महत्वपूर्ण भूमिका है। हर व्यक्ति में ईमानदारी और कर्तव्य बोध है, इसे जगाने की जरूरत है। सीएससी के माध्यम से लोगों तक सुविधाएं पहुंचाने का कार्य किया जा रहा है। बीएलई प्रत्यक्ष-अप्रत्यक्ष रूप से लोगों और सरकार का काम कर रहे।

उनके व्यवहार, आचरण और कार्य पद्धति से व्यवस्था परिलक्षित होती है। बीएलई द्वारा लोगों के किये गये कार्य से उसे पैसों के साथ दुआएं भी मिलती हैं। मंत्री श्री सारंग ने सुझाव दिया कि सीएससी में सुझाव और शिकायत की भी व्यवस्था हो और वर्ष में

सीएससी में परफॉर्मंस और उनके व्यवहार के आधार पर अवार्ड दिया जाए। उन्होंने कहा कि जिन बीएलई का व्यवहार अच्छा रहे उन्हें सम्मानित करें, जिससे दूसरे लोग भी प्रेरित हों। उन्होंने बीएलई से कहा कि सीएससी में सफाई व्यवस्था उसका उन्नयन और नवाचार करने से आपकी साख बढेगी और विकसित भारत की परिकल्पना पूर्ण होगी। कार्यशाला में सीएससी पर आधारित लघु फिल्म का प्रदर्शन किया गया। उज्जैन, अशोकनगर, डिण्डोरी, दमोह, पन्ना, छिन्वाड़ा के एक-एक बीएलई, छतरपुर, सिवनी, देवास के दो-दो कुल 12 बीएलई उत्कृष्ट कार्य के लिये सम्मानित किये गये।



हर वर्ष 11 जुलाई विश्व जनसंख्या दिवस आते ही हम अचानक आँकड़ों और योजनाओं की तरफ देखने लगते हैं। सरकारें जनसंख्या नियंत्रण की दिशा में किए गए प्रयासों का लेखा-जोखा प्रस्तुत करती हैं और समाज के प्रबुद्ध वर्ग में आबादी को लेकर चर्चाएँ होने लगती हैं। लेकिन यह दिन केवल जनसंख्या वृद्धि को संकट कहने भर का नहीं है – यह दिन सोचने की क्षमता, नीति-निर्माण के दृष्टिकोण, और सामाजिक समावेशन के स्तर का भी मूल्यांकन करने का अवसर है।

भारत आज विश्व का सबसे अधिक जनसंख्या वाला देश बन चुका है। 2024 तक भारत की जनसंख्या 1.43 अरब का आंकड़ा पार कर चुकी है। यह संख्या अकेली नहीं है, यह हमारे सामाजिक और संसाधनात्मक ढाँचे पर एक गंभीर दबाव बन चुकी है। चीन को पीछे छोड़ते हुए भारत ने यह स्थिति पाई है, लेकिन क्या यह उपलब्धि है या चुनौती – इसका उत्तर सबको अपने आसपास के जीवन से मिल सकता है। क्या हम इस बढ़ती जनसंख्या को संभालने के लिए मानसिक, सामाजिक, आर्थिक और पर्यावरणीय दृष्टि से तैयार हैं? क्या हमारी सोच, हमारी योजनाएँ और हमारी व्यवस्थाएँ उतनी ही विकसित हुई हैं, जितनी तेजी से जनसंख्या बढ़ी है?

जनसंख्या को अक्सर एक अवसर की तरह देखा जाता है – कहा जाता है कि भारत की 66 प्रतिशत जनसंख्या कार्यशील आयु वर्ग में है। यह डेमोग्राफिक डिविडेंड देश के लिए पूंजी का काम कर सकती है। लेकिन यह लाभ तभी मिलेगा जब यह जनसंख्या शिक्षित, स्वस्थ और कुशल हो। यदि संसाधनों और व्यवस्थाओं में समरसता नहीं होगी, तो

प्लास्टिक से विनाश, कागज से समाधान



योगेश कुमार गोयल

लेखक वरिष्ठ पत्रकार हैं।

प्लास्टिक प्रदूषण के विरुद्ध वैश्विक चेतना के प्रतीक और पर्यावरण संरक्षण की दिशा में एक महत्वपूर्ण पहल के रूप में प्रतिवर्ष 12 जुलाई को ‘विश्व पेपर बैग दिवस’ मनाया जाता है। इस दिन का उद्देश्य लोगों को प्लास्टिक के बजाय पर्यावरण-अनुकूल विकल्पों की ओर प्रेरित करना है ताकि पृथ्वी को प्लास्टिक के कहर से बचाया जा सके। दरअसल प्लास्टिक की थैलियाँ आज जिस भयावह रूप में हमारे पर्यावरण, पारिस्थितिकी तंत्र और स्वास्थ्य को नुकसान पहुँचा रही हैं, उस पर नियंत्रण के लिए पेपर बैग एक मजबूत समाधान बनकर उभरा है। दुनिया में हर साल 500 अरब से भी अधिक प्लास्टिक बैग का उपयोग किया जाता है, जो न केवल हमारी सड़कों, नदियों और समुद्रों को भर देता है बल्कि जलवायु परिवर्तन, जैव विविधता संकट और मानव स्वास्थ्य संबंधी चुनौतियों को भी जन्म देता है। प्लास्टिक बैग इतने खतरनाक होते हैं कि समुद्री जीव–जंतु इन्हें भोजन समझकर निगल लेते हैं, जिससे उनकी मौत हो जाती है। समुद्री पक्षियों की 100 से अधिक प्रजातियाँ प्लास्टिक खा रही हैं, वहीं 250 से अधिक प्रजातियों को प्लास्टिक में उलझे हुए देखा गया है। समुद्री शेरों और सील की कई प्रजातियों में आठ प्रतिशत तक की उलझाव दर देखी गई है। यह स्पष्ट संकेत है कि प्लास्टिक बैग केवल कचरा नहीं बल्कि धरती पर एक घातक आपदा बन चुके हैं।

प्लास्टिक की थैलियाँ पारदर्शी, सस्ती, हल्की और सुविधाजनक होती हैं लेकिन इनका पर्यावरणीय मूल्य अत्यंत महंगा है। ये नालियों को जाम करती हैं, जिससे शहरी बाढ़ की समस्या बढ़ती है। खेतों में प्लास्टिक थैलियों की मौजूदगी मिट्टी की उर्वरता को प्रभावित

पानीपुरी - एक अधूरी कहानी



हेमंत मुक्तिबोध

उस दिन, याने कि 12 जुलाई को विश्व पानी पूरी दिवस था। ईमान से कहूँ तो मुझे इसका जरा भी इल्म नहीं था। अन्यथा सभी चटोरी, पेटुओं, भुखण्डों और खवैयों को इस विलक्षण दिवस पर हार्दिक बधाई देने में इतना विलंब क्यों करता ? वो तो हुआ यों कि पिछली बस्ती में रहने वाले जगमोहन का बेटा छिछू दो दिन मेरी गाड़ी साफ करने नहीं आया। तीसरे दिन उसने बताया कि शहर के एक तीन सितारा होटल के इंडियन कुजिन के मेन्यू में उस खास दिन पर पानीपुरी शामिल की गई थी। रोज़ इन्फर्स कॉलेज के सामने खोमचा लगाने वाले उसके पिताजी ने झकीस फ्लेवर वाली पानीपुरी का वहां स्टाल लगाने का मौका हथिया लिया था। छिछू का असली नाम तो अंशुल था। उसकी मां उसे अंशुल कहके बुलाती थीं। लेकिन पानीपुरी की पूरियों में आलू भरने के लिए अंगूली से छेद करके अपने पिता को देने का काम वो इस तेजी, लयकारी और नफासत से किया करता था कि बस्ती के लोग उसे छिछू के नाम से बुलाने लगे थे। उसी ने बताया कि वो दिन खास इसलिए था कि गमूल बाबा ने उसे विश्व पानीपुरी दिवस घोषित कर दिया था।

यह जानकर मेरा भी सीना 56 इंच का हो उठा कि हमारी पानीपुरी अब लोकल से ग्लोबल हो गई है। ये कोई साधारण बात नहीं है। ये उन सभी स्वादाभिलाषियों याने कि चटोरीयों की ज़िद, जीवट और जिजीविषा का परिणाम है, जिन्होंने अपने हाजमे और हाजत की परवाह किए बगैरे पानीपुरी के प्रति अपना जुनून को हमेशा ज़िंदा रखा और उसे इस मुकाम तक पहुंचाया। इसीलिए उन सभी पानीपुरी प्रेमियों को शुभकामनाएं जो नितर बिना गिने पानीपूरी को पूरी उदरता से उपरस्थ करते रहते हैं। हींग के पानी से उष्का लगे तो इसली के पानी से उसके दो दांत खट्टे करते रहते हैं। पर किसी भी हालत में मैदान नहीं छोड़ते। खट्टे दांतों की सिहरन को पुदीने के पानी से दूर करना आयुर्वेद सम्त है या नहीं इस बहस में वे नहीं उलझते। इससे पहले कि खट्टे दांत

यही विशाल जनसमूह असमानता, बेरोजगारी और असंतोष का कारण बन जाएगा। यह भी तथ्य है कि देश के 23 प्रतिशत युवा आज भी बेरोजगारी, अशिक्षा या प्रशिक्षण से बाहर हैं। लगभग 14.9 करोड़ बच्चे ऐसे हैं जो स्कूल नहीं जाते। यह केवल आँकड़े नहीं हैं, ये भविष्य के दरवाजों पर दस्तक देने वाली वास्तविकताएँ हैं। जिन्हें दर किनार नहीं किया जा सकता है।

बढ़ती जनसंख्या का सबसे प्रत्यक्ष प्रभाव हमारे पर्यावरण पर पड़ रहा है। शहरीकरण और औद्योगीकरण की अंधी दौड़ में पिछले पंद्रह वर्षों में देश के 13 लाख हेक्टेयर से अधिक वनक्षेत्र औद्योगिक परियोजनाओं को सौंपे जा चुके हैं। यह प्रक्रिया केवल जंगलों की कटाई नहीं, बल्कि जीवनशैली और पारिस्थितिकी दोनों की तबाही है। भारत के 14 शहर वर्ल्ड हेल्थ ऑर्गनाइजेशन की रिपोर्ट में दुनिया के सबसे प्रदूषित शहरों में गिने गए हैं। दिल्ली, पटना, कानपुर, गाजियाबाद, भिवंडी – ये केवल नाम नहीं हैं, वायुप्रदूषण के प्रतीक बन चुके हैं। नदियाँ मृतप्राय हैं, तालाब पाटे जा रहे हैं और भूजल स्तर तेजी से गिरता जा रहा है। नीति आयोग की रिपोर्ट के अनुसार भारत के 21 प्रमुख शहरों में 2030 तक भूजल समाप्त हो सकता है। यह संकट केवल पर्यावरण का नहीं, हमारे अस्तित्व का भी है।

जनसंख्या वृद्धि से जीवन स्तर पर भी गंभीर असर पड़ रहा है। ‘रेटी, कपड़ा और मकान’ हर भारतीय का संवैधानिक अधिकार है, लेकिन क्या ये मूलभूत सुविधाएँ सभी को उपलब्ध हैं? 13.5 करोड़ लोग आज भी पक्के मकान से वंचित हैं। लगभग 19 करोड़ भारतीय कुपोषण के शिकार हैं। झुगियों में रहने वालों की संख्या 70 लाख से अधिक हो चुकी है, जिनके पास स्वच्छ जल, शौचालय और स्वास्थ्य सेवाएँ नहीं हैं। भारत में आज भी करीब 1.8 करोड़ लोग

खुले में शौच के लिए मजबूर हैं। यह स्थिति केवल बुनियादी सुविधाओं की कमी नहीं दर्शाती, बल्कि यह हमारी सामाजिक प्राथमिकताओं और विकास की दिशा पर प्रश्नचिह्न लगाती है। हर वर्ष लाखों लोग गाँवों से शहरों की ओर पलायन करते हैं। लगभग 90 लाख लोग प्रतिवर्ष शहरों की ओर आते हैं, रोजगार, शिक्षा और बेहतर जीवन की उम्मीद में। परंतु शहरों की स्थिति भी दयनीय है। वे पहले से ही भीड़ से भिरे हैं, बुनियादी सेवाएँ चरमराई हुई हैं और नई आबादी को समाहित करने के लिए न योजनाएं हैं, न संसाधन। पलायन करने वाले लोग अधिकतर दिहाड़ी मजदूर, निर्माण कार्य में लगे श्रमिक, घरेलू सहायक या रिक्शा चालक बनते हैं। उनके बच्चे स्कूल नहीं जा पाते, महिलाएं असुरक्षित परिस्थितियों में काम करती हैं और उनका जीवन अस्थायित्व के दायरे में सिमट जाता है। यदि इस समग्र परिप्रेक्ष्य में हम भारत के आदिवासी इलाकों की बात करें, तो तस्वीर और भी मर्मस्पर्शी हो जाती है। भारत की कुल जनसंख्या का लगभग 8.6 प्रतिशत अनुसूचित जनजातियों से संबंधित है। ये समुदाय प्राचीन, सांस्कृतिक और प्राकृतिक संसाधनों से जुड़े रहे हैं, लेकिन आधुनिक विकास की दौड़ में सबसे अधिक हानिए पर इन्हें ही रखा गया है। मध्य प्रदेश, झारखंड, ओडिशा, छत्तीसगढ़ और पूर्वोत्तर राज्यों में स्थित आदिवासी क्षेत्र आज भी शिक्षा, स्वास्थ्य और संचार जैसी बुनियादी सुविधाओं से वंचित हैं। आदिवासी बच्चों में कुपोषण, शिशु मृत्यु दर और अशिक्षा की दर सामान्य से बहुत अधिक है।

राष्ट्रीय परिवार स्वास्थ्य सर्वेक्षण की रिपोर्ट बताती है कि आदिवासी महिलाओं को गर्भावस्था और प्रसव के समय आवश्यक चिकित्सकीय सहायता नहीं मिल पाती। कई इलाकों में एक प्राथमिक स्वास्थ्य केंद्र तक पहुँचने के लिए दस से पंद्रह किलोमीटर तक पैदल चलना पड़ता है। बच्चों

की टीकाकरण दर और स्कूली शिक्षा के आँकड़े भी निम्न हैं। आदिवासी बहुत जितों में लगभग 40 प्रतिशत से अधिक बच्चे गंभीर रूप से कुपोषित पाए गए हैं।

साथ ही, पर्यावरणीय दोहन और औद्योगिक विस्तार ने आदिवासियों को सबसे अधिक प्रभावित किया है। खनन, बाँध, और अन्य बुनियादी ढांचा परियोजनाओं ने लाखों आदिवासी परिवारों को उनके पेतुक्त गाँवों से विस्थापित किया है। वर्ष 2006 में लागू वन अधिकार अधिनियम के तहत आदिवासियों को उनकी जमीन और जंगल पर अधिकार देने का वादा किया गया था, लेकिन 2024 तक लगभग 12 लाख परिवार ऐसे हैं जिनका मामला अब भी लंबित है। जिनके लिए जंगल जीवन का पर्याय था, वे आज कागजी युद्ध में उलझ कर रह गए हैं। शहरों में भी आदिवासी परिवार बेहतर जीवन नहीं पा सके हैं। वे छोटे-मोटे कामों में लग गए हैं, लेकिन उनकी सांस्कृतिक पहचान, भाषा और परंपराएँ शहर की दीवारों में दबती जा रही हैं। स्त्रियाँ घरेलू कामगार बन गई हैं। उनकी परंपरा, कला, ज्ञान और प्राकृतिक जुड़ाव को न तो शिक्षा व्यवस्था समझ पाई है, न शासन की योजनाएं।

आज भी भारत के कई हिस्सों में जनसंख्या नियंत्रण एक वर्जित विषय है। पुरुष नसबंदी को लेकर सामाजिक झिझक अब भी बहुत प्रबल है। स्थायी गर्भनिरोध के लगभग 90 प्रतिशत उपाय महिलाओं पर ही लागू होते हैं। यह केवल स्वास्थ्य या व्यवस्था की नहीं, बल्कि सामाजिक मानसिकता की समस्या है। महिलाओं को आज भी शिक्षा, रोजगार और निर्णय प्रक्रिया में बराबरी नहीं मिलती। देश में श्रम बल में महिलाओं की भागीदारी मात्र 25 प्रतिशत है। घरेलू कार्य को अब भी ‘काम’ नहीं माना जाता। निर्णय लेने वाले मंचों पर महिलाओं की संख्या नागण्य है। शिक्षा की दर भले ही बढ़ी

हो, परंतु सोच अब भी उस स्तर पर नहीं पहुँची है जहाँ हम एक समान समाज की कल्पना कर सकें। महिलाएं अभी भी निर्णय प्रक्रिया में पर्याप्त प्रतिनिधित्व नहीं रखतीं। एक ‘कामकाजी महिला’ आज भी समाज में असामान्य घटना के रूप में देखी जाती है, जबकि यह उसकी स्वतंत्रता का प्रतीक होना चाहिए। यह स्पष्ट है कि कोई एक योजना, नीति या कानून इस संकट का समाधान नहीं कर सकता। आवश्यकता है – सोच के पुनर्निर्माण की, उस चेतना की जो हर नागरिक को समान अवसर, गरिमा और सम्मान के साथ देखे। परिवार नियोजन को स्वास्थ्य का हिस्सा नहीं, मानव अधिकार के रूप में देखना होगा। महिलाओं को केवल लाभार्थी नहीं, नीति-निर्माता की भूमिका में लाना होगा। आदिवासी क्षेत्रों में योजनाओं को उनके सांस्कृतिक और भौगोलिक संदर्भ में डिजाइन करना होगा। शिक्षा केवल साक्षरता नहीं, बल्कि वैचारिक आजादी का माध्यम बननी चाहिए।

अगर हम हर स्त्री, हर बच्चे, हर आदिवासी, हर नागरिक के अधिकार और गरिमा की रक्षा नहीं कर पा रहे हैं, तो यह बढ़ती जनसंख्या हमारे लिए एक अवसर नहीं, बल्कि एक बोझ बनती जाएगी। हैं। यह दिन सिर्फ आँकड़ों को देखने या सरकारों की योजनाओं की समीक्षा का अवसर नहीं है, बल्कि एक ज़रूरत है – सामूहिक आत्मसंथन की और यह जानने की कि क्या हम एक जीवंत, विवेकशील समाज की ओर बढ़ रहे हैं या सिर्फ भीड़ का हिस्सा बनते जा रहे हैं। जब तक समाज का सबसे कमजोर वर्ग सशक्त नहीं होगा, तब तक कोई भी जनसंख्या लाभ नहीं दे सकती। सोच को बदलना सबसे पहला और सबसे ज़रूरी कदम है। अब समय है कि हम सोचें – हम कहाँ जा रहे हैं? और उससे भी ज़रूरी यह है कि हम यह तय करें – हमें कहाँ जाना चाहिए।

इस गंभीर समस्या का एक सशक्त समाधान है ‘पेपर बैग’। पेपर बैग शत-प्रतिशत बायोडिग्रेडेबल होते हैं और कुछ ही हफ्तों में स्वयं विघटित होकर मिट्टी में मिल जाते हैं। वे न तो समुद्री जीवों के लिए खतरा हैं, न ही भूजल या वायु प्रदूषण के कारक। पेपर बैग न केवल पर्यावरण-अनुकूल हैं बल्कि आज एक बड़ा आर्थिक अवसर भी बनते जा रहे हैं। भारत सहित कई देशों में पेपर बैग निर्माण का एक बड़ा उद्योग खड़ा हो रहा है, जो न केवल हरित अर्थव्यवस्था को बढ़ावा दे रहा है बल्कि रोजगार भी पैदा कर रहा है। आज विभिन्न स्टार्टअप और नवाचारों के माध्यम से बायोडिग्रेडेबल विकल्पों का निर्माण हो रहा है। भारत में डीआरडीओ ने कुछ निजी संस्थानों के साथ मिलकर प्लास्टिक के स्थान पर खाद्य-ग्रेड पौधों से बनने वाले बैग विकसित किए हैं, जो केवल 90 दिनों में स्वयं नष्ट हो जाते हैं। इन बैगों का डिजाइन इस तरह किया गया है कि ये न केवल उपयोगी हैं बल्कि जानवरों के लिए भी सुरक्षित हैं। इसी प्रकार, कनाडा, इजरायल, डेनमार्क जैसे देशों में घास, ताड़ के पत्ते, पराली, कपास और चुकंदर की खोई से जैव-प्लास्टिक तथा बायोपैकिंग सामग्री का निर्माण हो रहा है। यह सामग्री सस्ती, टिकाऊ और पर्यावरण के अनुकूल होती है तथा इस्तेमाल के बाद कंपोस्ट बन जाती है।

करती है और जल के रिसाव को रोकती है, जिससे भूजल पुनर्भरण की दर में कमी आती है। प्लास्टिक कई शताब्दियों तक नष्ट नहीं होता और इसके जलाने से जो रसायन निकलते हैं, वे हवा और वातावरण को जहरीला बना देते हैं। यही कारण है कि अब इस पर गंभीर चिंता जताई जा रही है और दुनिया के कई हिस्सों में इसे प्रतिबंधित किया जा चुका है। भारत में भी इस दिशा में प्रयास किए जा चुके हैं। कई राज्य सरकारों ने प्लास्टिक पर आंशिक या पूर्ण प्रतिबंध लगाए हैं। साथ ही, राष्ट्रीय स्तर पर ‘स्वच्छ भारत अभियान’ और ‘सिमेंट यूज प्लास्टिक प्रतिबंध’ जैसे कदमों से इस समस्या के समाधान की कोशिशें हो रही हैं। भारत सरकार की रिपोर्ट के अनुसार, देश में प्रतिदिन लगभग 26 हजार टन प्लास्टिक कचरा पैदा होता है, जिसमें से 10 हजार टन का कोई निस्तारण नहीं होता। यही वह कचरा है, जो अंततः हमारे जलस्रोतों और समुद्रों तक पहुंचकर पारिस्थितिकी को नुकसान पहुंचाता है।

इस गंभीर समस्या का एक सशक्त समाधान है ‘पेपर बैग’। पेपर बैग शत-प्रतिशत बायोडिग्रेडेबल होते हैं और कुछ ही हफ्तों में स्वयं विघटित होकर मिट्टी में मिल जाते हैं। वे न तो समुद्री जीवों के लिए खतरा हैं, न ही भूजल या वायु प्रदूषण के कारक। पेपर बैग न केवल पर्यावरण-अनुकूल हैं बल्कि आज एक बड़ा आर्थिक अवसर भी बनते जा रहे हैं। भारत सहित कई देशों में पेपर बैग निर्माण का एक बड़ा उद्योग खड़ा हो रहा है, जो न केवल हरित अर्थव्यवस्था को बढ़ावा दे रहा है बल्कि रोजगार भी पैदा

कर रहा है। आज विभिन्न स्टार्टअप और नवाचारों के माध्यम से बायोडिग्रेडेबल विकल्पों का निर्माण हो रहा है। भारत में डीआरडीओ ने कुछ निजी संस्थानों के साथ मिलकर प्लास्टिक के स्थान पर खाद्य-ग्रेड पौधों से बनने वाले बैग विकसित किए हैं, जो केवल 90 दिनों में स्वयं नष्ट हो जाते हैं। इन बैगों का डिजाइन इस तरह किया गया है कि ये न केवल उपयोगी हैं बल्कि जानवरों के लिए भी सुरक्षित हैं। इसी प्रकार, कनाडा, इजरायल, डेनमार्क जैसे देशों में घास, ताड़ के पत्ते, पराली, कपास और चुकंदर की खोई से जैव-प्लास्टिक तथा बायोपैकिंग सामग्री का निर्माण हो रहा है। यह सामग्री सस्ती, टिकाऊ और पर्यावरण के अनुकूल होती है तथा इस्तेमाल के बाद कंपोस्ट बन जाती है।

भारत में भी कई स्टार्टअप केले और बड़े पत्तों से खाद्य पैकेजिंग का विकास कर रहे हैं। यह पारंपरिक भारतीय ज्ञान का पुनरुद्धार भी है, जहां पहले पत्तलों और दोने का चलन था। इन प्राकृतिक सधनों से बनी पैकेजिंग सामग्री न केवल पूर्णतः जैविक होती है बल्कि स्थानीय किसानों और हस्तशिल्पियों के लिए एक आय का स्रोत भी बनती है। वहीं दूसरी ओर, प्लास्टिक की थैलियों का स्वास्थ्य पर भी गंभीर प्रभाव पड़ता है। जब हम प्लास्टिक में पैक खाद्य सामग्री का सेवन करते हैं तो उसमें मौजूद हानिकारक रसायन हमारे शरीर में प्रवेश कर जाते हैं। अध्ययन बताते हैं कि प्लास्टिक पैकेजिंग में मौजूद बिसफेनॉल-ए (बीपीए) और फथेलेट्स जैसे रसायन गैस, हार्मोन असंतुलन, प्रजनन संबंधी समस्याओं, पेट

की बीमारियों और कैंसर जैसी गंभीर बीमारियों के लिए जिम्मेदार हो सकते हैं। यह खतरा विशेषकर बच्चों, गर्भवती महिलाओं और बुजुर्गों के लिए और भी अधिक है। भारत की स्थिति को देखें तो पॉलीथीन की थैलियों ने न केवल शहरी इलाकों की साफ-सफाई व्यवस्था को अस्त-त्यस्त किया है, बल्कि ग्रामीण इलाकों में भी यह संकट गहराता जा रहा है। गांवों की गलियों से लेकर खेतों तक प्लास्टिक के टुकड़े बिखरे दिखाई देते हैं, जो मवेशियों द्वारा निगले जा रहे हैं और अंततः उनकी मृत्यु का कारण बन रहे हैं। विभिन्न पशु चिकित्सकीय अध्ययन बताते हैं कि हर साल हजारों गायें और भैंसें प्लास्टिक खाने के कारण मर जाती हैं।

इन स्थितियों को देखते हुए यह आवश्यक है कि हम न केवल सरकारी स्तरबंधों और योजनाओं पर निर्भर रहें बल्कि व्यक्तिगत स्तर पर भी जिम्मेदारी लें। हमें अपने दैनिक जीवन में प्लास्टिक के स्थान पर कपड़े के थैले, जूट बैग, पेपर बैग, स्टील या तांबे की बोतलों का उपयोग बढ़ाना होगा। स्कूलों, कॉलेजों, संस्थानों और बाजारों में ‘नो प्लास्टिक’ अभियान को एक आंदोलन की तरह फैलाना होगा। बच्चों को पर्यावरण संरक्षण के प्रति जागरूक बनाना आज की प्राथमिकता होनी चाहिए ताकि आने वाली पीढ़ी स्वच्छ और सुरक्षित भविष्य की दिशा में सोच सके। विकसित देशों में अब ‘जिरो वेस्ट शॉपिंग’ की अवधारणा तेजी से लोकप्रिय हो रही है, जहां ग्राहक अपने साथ खुद के कंटेनर और थैले लाकर खरीदारी करते हैं और इस तरह प्लास्टिक पैकेजिंग से बचते हैं। भारत में भी इस

दिशा में प्रयास किए जा रहे हैं। कुछ शहरी क्षेत्रों में अब ऐसे स्टोर खुल रहे हैं, जहां ग्राहकों को थैला या डिब्बा लाना आवश्यक होता है। यह न केवल पर्यावरणीय दृष्टि से लाभकारी है बल्कि उपभोक्ताओं को अपने कचरे की मात्रा का भी आकलन करने की आदत डालता है। आज जब पूरी दुनिया जलवायु संकट, जैव विविधता हानि और पर्यावरणीय विषाक्तता जैसी चुनौतियों का सामना कर रही है, तब एक साधारण कागज का थैला इन समस्याओं से लड़ने में एक बड़ा हथियार बन सकता है। यह न केवल प्लास्टिक के विकल्प के रूप में उपयोगी है बल्कि एक ऐसी सोच का प्रतीक भी है, जो प्रकृति के साथ सह-अस्तित्व की ओर बढ़ रही है। इसलिए सरकारों की भी चाहिए कि वे पेपर बैग उद्योग को बढ़ावा देने के लिए आवश्यक सुविधाएं, प्रशिक्षण और वित्तीय सहायता प्रदान करें। छोटे स्तर पर पेपर बैग बनाने वाले कारीगरों और महिला समूहों को समर्थन देना उनके लिए भी एक अवसर है। साथ ही प्लास्टिक के इस्तेमाल पर जुर्माने और सख्ती के साथ पालन सुनिश्चित किया जाना चाहिए। सही मायनों में विश्व पेपर बैग दिवस का उद्देश्य एक चेतावनी है कि यदि हम अभी भी नहीं संभले तो पृथ्वी पर जीवन का भविष्य संकट में पड़ जाएगा। यह एक आह्वान है कि हम अपनी आदतें बदलें, अपने उपभोग की प्रवृत्तियों पर लगाम लगाएं और एक ऐसे समाज की रचना करें, जहां विकास और पर्यावरण एकलव्य में हों। जब हम एक पेपर बैग को थामते हैं, तब हम केवल सामान नहीं उठाते बल्कि हम एक जिम्मेदारी उठाते हैं धरती को बचाने की।

भाषाई राजदूत मध्यप्रदेश



प्रो. मनोज कुमार

लेखक वरिष्ठ पत्रकार हैं।

मध्यप्रदेश के भौगोलिक गठन को लेकर निराश होता था. लगता था कि देश का हृदयप्रदेश कहलाने वाले मध्यप्रदेश की कोई एक भाषा, एक संस्कृति नहीं है. यहाँ तक कि दो दशक पहले मध्यप्रदेश से अलग हुए छत्तीसगढ़ की भाषा छत्तीसगढ़ी है. लेकिन आज लग रहा है कि मेरा मध्यप्रदेश समुच्च में अनुपम है. अलग है और एक धड़कते दिल की तरह वह भारत का प्रतिनिधि प्रदेश है. यहाँ भाषा और संस्कृति को लेकर कोई विवाद नहीं है. वह बाँहें पसारे खुले मन से सबका स्वागत कर रहा है. यह प्रदेश भावभूमि है. यहाँ देश के सभी प्रदेशों के भाषा-भाषी निवास करते हैं. उनकी संस्कृति और संस्कार को मध्यप्रदेश के रहने वाले स्वागत करते हैं. सच कहा जाए तो देश दिल मध्यप्रदेश भाषा और संस्कृति का राजदूत है. आज जब भाषा विवाद चरम पर है तब मध्यप्रदेश मुस्करा रहा है. शायद वह कह रहा है कि आओ, मुझसे सीखो कि भारत की बहुभाषी और संस्कृति को कैसे सम्मान दिया जाता है. पंडित नेहरू ने कभी मध्यप्रदेश को बेडौल प्रदेश कहा था लेकिन इसी बेडौल भू-भाग वाला मध्यप्रदेश भारत का आदर्श प्रदेश के रूप में अपनी उपस्थिति दर्ज कर रहा है.

मध्यप्रदेश का मुआयना करें तो आपको कई रीजन मिलेंगे. इनमें मालवा, महाकाशल, विन्ध्य, बुंदेलखंड, चंबल और कभी छत्तीसगढ़ भी इसका हिस्सा हुआ करता था. अपनी स्थापना के सात दशक बाद भी कभी यहाँ भाषा विवाद सुलगा नहीं और ना ही संस्कृति को लेकर कोई विवाद हुआ. बहुभाषी साहित्य की जितना बड़ा मंच मध्यप्रदेश में मिला, वह कहीं और नहीं. भारत के इस प्रतिनिधि प्रदेश में हर प्रदेश का स्वागत है. भरोसा ना हो तो एक बार भारत भवन के आयोजन का कैलेंडर उठा कर देखा लीजिए. प्रतिवर्ष देश के सभी राज्यों की कलाओं का प्रदर्शन होता है, भागीदारी होती है. विविध भाषाओं के साहित्य पर चर्चा होती है. यही नहीं, मध्यप्रदेश की साहित्यिक सांस्कृतिक संगठन में हर

भाषा को स्थान दिया गया है. मध्यप्रदेश संस्कृति परिषद में मराठी, सिंधी, पंजाबी, भोजपुरी अकादमी है तो मध्यप्रदेश ने मंग की कि हम सिंधी की शिक्षा देंगे तो हाल ही में माखनलाल चतुर्वेदी राष्ट्रीय पत्रकारिता एवं संचार विश्वविद्यालय, भोपाल में इस पाठ्यक्रम को अनुमति मिल गई और जल्द ही औपचारिक शिक्षा भी शुरू हो जाएगी. देश के हृदयप्रदेश का हृदय हर प्रदेश के लिए धड़कता है और यही कारण है कि मध्यप्रदेश राजभवन में एक-एक कर विभिन्न राज्यों का स्थापना दिवस उत्सव मनाया जाता है.

भारत देश बहुभाषी संस्कृति और साहित्य का देश है. भाषा और बोली की यह खूबसूरती है कि हम सब मिलकर वस्तरंगी दुनिया गढ़ते हैं. गर्व के साथ मैं कह सकता हूँ कि मध्यप्रदेश भारत की इस छवि का प्रतिनिधि प्रदेश है. राजदूत हो जो शांति, समन्वय और सद्भाव के संदेश को भेजता है. राज्य सरकार के अध्यक्ष कोशिश से मध्यप्रदेश में लगातार फ़िल्मों, टीवी सीरियल्स और ओटीटी प्लेटफ़ार्म के लिए निर्माण हो रहा है. इमदाद और मदद दोनों फ़िल्ममेकर्स को मिल रहा है लेकिन परदे पर कहीं एक पंक्ति नहीं दिखता ‘धन्यवाद मध्यप्रदेश’, बावजूद इसके हम उनका हमेशा से स्वागत करने तिलक रंगी लिए खड़े होते हैं. वर्तमान सरकार तो पीले चावल लेकर प्रदेश-दर-प्रदेश जा रही है कि आएँ, हमारे प्रदेश में उद्योग लगाइए, मध्यप्रदेश इतना कर रहा है लेकिन सवाल है कि क्या मध्यप्रदेश जैसी सुंदर, सुखद पहल को देखकर देश के और कर रहा है? क्या हम सब भारत माता के लाल नहीं हैं? इस पर विचार करना जरूरी हो जाता है. देश में छिड़ा भाषा विवाद नया नहीं है. समय-समय पर यह विवाद होता रहा है. इसमें सबसे अहम बात यह है कि भाषा का विरोध अर्थात हिन्दी का विरोध. हर प्रदेश की एक भाषा है और उसका सम्मान किया जाना चाहिए, इसमें कोई दो राय नहीं हो सकती है. इसी बहुभाषी संस्कृति से भारत को विश्व में अलग पहचान है.

भाषा विवाद के संघट बड़े हैं. वह ना केवल राष्ट्रीय एकता और संघर्षभा को संकट में डालता है बल्कि रोजी-रोजगार पर भी असर होता है. इस विवाद में एक उपाय यह भी हो सकता है कि आक्रामक होने के बजाय भाषा प्रशिक्षण केन्द्र हर राज्य में आरंभ कर दें. जिन्हें यह भाषा नहीं आती, उन्हें सीखने और समझने का अवसर दें. इससे शायद कोई रास्ता सुंदर निकल आए. रास्ता ना सही, एक पगडंडी तो मिल ही जाएगी. वैसे भी हिन्दी की खूबसूरती देखिए जिसका आप विरोध कर रहे हैं, वही आपको एक कर रही है.

संक्षिप्त समाचार

निर्वाचक नामावली त्रुटिरहित बनाने बीएलओ को दिया जा रहा है प्रशिक्षण

रायसेन (निप्र)। भारत निर्वाचन आयोग के निर्देशानुसार निर्वाचक नामावली के त्रुटिरहित बनाने के निर्देशों के अंतर्गत बीएलओ क्षमता विकास हेतु जिले के चारों विधानसभा क्षेत्रों में 07 जुलाई से 17 जुलाई 2025 तक बीएलओ का प्रशिक्षण कार्यक्रम निर्धारित किया गया है। जिसके अंतर्गत प्रशिक्षण के द्वितीय दिवस 08 जुलाई को जिले की तीन विधानसभा क्षेत्र क्रमांक 141-भोजपुर में 86 बीएलओ, 142-सांची में 114 बीएलओ तथा 143-सिलवानी में 67 बीएलओ को विधानसभावार पृथक-पृथक कक्षों में जिला एवं विधानसभा स्तरीय मास्टर ट्रेनर्स द्वारा प्रशिक्षण दिया गया। जिसमें विविध प्राक्धानों एवं निर्वाचक नामावली प्रक्रिया, फॉर्मों को भरना तथा केस स्टडीज, बीएलओ एप आदि का प्रशिक्षण दिया गया। साथ ही आयोग के निर्देशानुसार प्रशिक्षित बीएलओ का ऑनलाईन मूल्यांकन किया गया।

प्रतिभाशाली विद्यार्थी प्रोत्साहन योजना के तहत लैपटॉप मिलने से खुश हैं सुमित सिंह



रायसेन (निप्र)। प्रदेश के मुख्यमंत्री डॉ मोहन यादव द्वारा डिजिटल शिक्षा को बढ़ावा देने और विद्यार्थियों को प्रोत्साहित करने के उद्देश्य से प्रतिभाशाली विद्यार्थी प्रोत्साहन योजना संचालित की जा रही है। योजना के तहत मेधावी विद्यार्थियों को लैपटॉप खरीदने के लिए 25 हजार रुपए की राशि प्रदान की जा रही है। रायसेन निवासी सुमित सिंह ने शासकीय उल्कृष्ट विद्यालय रायसेन में कक्षा 12वीं की परीक्षा 88.6 प्रतिशत अंक के साथ उत्तीर्ण की है और उन्हें प्रतिभाशाली विद्यार्थी प्रोत्साहन योजना के तहत लैपटॉप खरीदने के लिए 25 हजार रू की राशि प्राप्त हुई है। लैपटॉप खरीदने हेतु राशि मिलने से सुमित सिंह बेहद खुश हैं और प्रतिभाशाली विद्यार्थी प्रोत्साहन योजना के लिए मुख्यमंत्री डॉ मोहन यादव को धन्यवाद देते हुए कहते हैं उन्हें लैपटॉप मिलने से ऑनलाइन अध्ययन, डिजिटल संसाधनों तक पहुंचने में सक्षमियत होगी। यह लैपटॉप उनकी पढ़ाई को और अधिक प्रभावी और सुगम बनाएगा। सुमित ने बताया कि मुख्यमंत्री द्वारा मेधावी छात्रों को प्रोत्साहित करने और डिजिटल शिक्षा को सुलभ बनाने के लिए की जा रही यह पहल छात्रों के उज्जवल भविष्य की दिशा में एक महत्वपूर्ण कदम है।

बीएलओ क्षमता विकास हेतु जिले के चारों विधानसभा क्षेत्र के बीएलओ को दिया जा रहा है प्रशिक्षण



रायसेन (निप्र)। भारत निर्वाचन आयोग के निर्देशानुसार निर्वाचक नामावली के त्रुटिरहित बनाने के निर्देशों के अंतर्गत बीएलओ क्षमता विकास हेतु जिले के चारों विधानसभा क्षेत्रों में 07 जुलाई से 17 जुलाई 2025 तक बीएलओ का प्रशिक्षण कार्यक्रम निर्धारित किया गया है। जिसके अंतर्गत प्रशिक्षण के तृतीय दिवस 09 जुलाई को जिले के चारों विधानसभा क्षेत्र, विधानसभा क्रमांक 140-उदयपुरा में 91 बीएलओ, 141-भोजपुर में 87 बीएलओ, 142-सांची में 50 बीएलओ तथा 143-सिलवानी में 67 बीएलओ को विधानसभावार पृथक-पृथक कक्षों में जिला एवं विधानसभा स्तरीय मास्टर ट्रेनर्स द्वारा प्रशिक्षण दिया गया। जिसमें विविध प्रावधानों एवं निर्वाचक नामावली प्रक्रिया, फॉर्मों को भरना तथा केस स्टडीज, बीएलओ एप आदि का प्रशिक्षण दिया गया। साथ ही आयोग के निर्देशानुसार प्रशिक्षित बीएलओ का ऑनलाईन मूल्यांकन किया गया। विधानसभा क्षेत्र क्रमांक 142-सांची अंतर्गत जिला शिक्षा एवं प्रशिक्षण संस्थान रायसेन (डाईट) में आयोजित बीएलओ प्रशिक्षण का उप जिला निर्वाचन अधिकारी श्री मनीष शर्मा द्वारा निरीक्षण किया गया। उन्होंने सभी बीएलओ को पूरी गंभीरता से प्रशिक्षण प्राप्त करने सहित आवश्यक दिशा-निर्देश दिए।

मदिरा के अवैध विक्रय के विरुद्ध कुल 8 प्रकरण दर्ज

हरदा (निप्र)। कलेक्टर श्री सिद्धार्थ जैन के निर्देशन में आबकारी विभाग के दल ने मंगलवार को मदिरा के अवैध विनिर्माण, विक्रय, संग्रहण व परिवहन के विरुद्ध कार्यवाही की। जिला आबकारी अधिकारी ने बताया कि आबकारी विभाग के दल ने हरदा के खेड़ीपुरा मोहल्ला, ग्राम कमताड़ा, मसनगांव, धूपकरण, रहटाकलां, बिचपुरी सर्कुलर व सांवल खेड़ा में दबिश दी। दबिश के दौरान 29 लीटर हाथ भट्टी कच्ची महुआ शराब एवं 410 किलो महुआ लाहन जप्त कर कुल 8 प्रकरण दर्ज किये। जप्त मुद्देमाल का अनुमानित बाजार मूल्य 46800 रुपये है।

कलेक्टर-एसपी ने बाढ़ राहत की तैयारियों, मूंग उपार्जन केंद्रों, बीएलओ प्रशिक्षण एवं धरती आबा शिविर का किया निरीक्षण

बाढ़ राहत एवं बचाव की तैयारियों को रखा जाए चाक चौबंद : कलेक्टर



सीहोर (निप्र)। कलेक्टर श्री बालागुरू के. तथा एसपी श्री दीपक कुमार शुक्ला ने भैरूदा में चल रहे बीएलओ प्रशिक्षण, लाइकुई और रेहटी में बनाए गए मूंग उपार्जन केंद्र एवं ग्राम कोसमी में लगाए गए धरती आभा अभियान के शिविर का निरीक्षण किया। इसके साथ ही उन्होंने बाढ़ राहत एवं बचाव की तैयारियों के संबंध में ग्राम छिंदगांव काछी पहुंचकर कोलार नदी, नीलकंठ एवं आंवलीघाट पहुंचकर नर्मदा नदी तथा रेहटी थाने का निरीक्षण भी किया और आवश्यक दिशा निर्देश दिए। निरीक्षण के दौरान भैरूदा एसडीएम श्री मदनसिंह रघुवंशी, बुधनी श्री डीएस तोमर

सहित अन्य अधिकारी उपस्थित थे।

बाढ़ राहत एवं बचाव की तैयारियों का किया निरीक्षण

कलेक्टर श्री बालागुरू के. तथा एसपी श्री शुक्ला ने ग्राम छिंदगांव में कोलार नदी तथा नीलकंठ एवं आंवलीघाट पर बाढ़ राहत एवं बचाव की कार्रवाई कर जा सके। उन्होंने निर्देश दिए कि पुल, पुलिया एवं रपटों सहित पहुंच मार्ग की निगरानी की जाए और पुल पुलियों पर पानी होने की स्थिती में नागरिकों को इन्हें पार करने से रोका जाए। इसके लिए भी कर्मचारियों कि ड्यूटी लगाई जाए। उन्होंने बाढ़ राहत एवं

चाक चौबंद रखी जाएं। उन्होंने कहा कि राहत एवं बचाव के सभी उपकरणों की उपलब्धता सुनिश्चित की जाए और रेस्क्यू टीम को अलर्ट मोड पर रखा जाए। उन्होंने निर्देश दिए कि चिन्हित शिविर स्थलों के अतिरिक्त कंट्रोल रूम को भी सक्रिय रखें, ताकि सूचना मिलते ही त्वरित राहत एवं बचाव की कार्रवाई कर जा सके। उन्होंने निर्देश दिए कि पुल, पुलिया एवं रपटों सहित पहुंच मार्ग की निगरानी की जाए और पुल पुलियों पर पानी होने की स्थिती में नागरिकों को इन्हें पार करने से रोका जाए। इसके लिए भी कर्मचारियों की ड्यूटी लगाई जाए। उन्होंने बाढ़ राहत एवं

बचाव की तैयारियों के संबंध में रेहटी थाने का भी निरीक्षण किया।

मूंग उपार्जन केंद्रों का किया निरीक्षण : कलेक्टर श्री बालागुरू के. तथा एसपी श्री शुक्ला ने लाइकुई एवं रेहटी में मूंग उपार्जन के लिए बनाए गए उपार्जन केंद्रों का निरीक्षण किया। निरीक्षण के दौरान उन्होंने निर्देश दिए कि उपार्जन केंद्रों पर सभी आवश्यक व्यवस्थाएं सुनिश्चित की जाएं। उन्होंने कहा कि विक्रय के लिए उपज लेकर आने वाले किसानों को किसी प्रकार की कोई परेशानी न हो। यदि किसानों को कोई समस्या आये तो उसका तत्काल निराकरण किया जाए। उन्होंने संबंधित अधिकारियों को निर्देश दिए कि उपार्जन केंद्रों पर किसानों की सुविधा के लिए स्वच्छ पेयजल, बैठने के लिए कुर्सियों सहित सभी आवश्यक व्यवस्थाएं सुनिश्चित करने के निर्देश दिए। उन्होंने कहा कि उपार्जन प्रक्रिया को सुचारू रूप से संचालित करने के लिए पर्याप्त संख्या में तौल कांटे, हम्माल एवं तुलावटी की उपलब्धता भी सुनिश्चित की जाए।

ग्राम कोसमी पहुंचकर धरती आबा शिविर का किया निरीक्षण

कलेक्टर श्री बालागुरू के. तथा एसपी श्री शुक्ला ने ग्राम कोसमी में धरती आबा अभियान के तहत आयोजित किए गए शिविर का निरीक्षण किया। निरीक्षण के दौरान उन्होंने निर्देश दिए कि शिविरों में सभी पात्र हितग्राहियों को शासन की योजनाओं एवं सेवाओं से लाभान्वित किया जाए, कोई भी पात्र हितग्राही न छूटे। निरीक्षण के दौरान उन्होंने कहा कि संबंधित अधिकारी कर्मचारी घर-घर जाकर यह सुनिश्चित करें कि किस

परिवार को कौन सी योजना का लाभ अभी तक नहीं मिला है और उस योजना से लाभान्वित करना सुनिश्चित करें। यह अभियान जनजातीय आबादी के लिए समान अवसरों का सुजन, सामाजिक-आर्थिक स्तर का विकास, बुनियादी ढांचे में सुधार और स्वास्थ्य, शिक्षा एवं आजीविका के क्षेत्र में ठोस प्रगति के उद्देश्य चलाया जा रहा है जो सरकार का प्राथमिकता वाला अभियान है। सभी संबंधित अधिकारी एवं कर्मचारी शिविरों में समय पर उपस्थित होें और जनजातीय समुदाय के सभी पात्र हितग्राहियों को योजनाओं से लाभान्वित करें।

बीएलओ प्रशिक्षण का किया निरीक्षण

कलेक्टर श्री बालागुरू के. तथा एसपी श्री शुक्ला ने भैरूदा में बृथ लेवल ऑफिसर्स को दिए जा रहे प्रशिक्षण का निरीक्षण किया। निरीक्षण के दौरान उन्होंने बीएलओ को प्रशिक्षण प्रदान करने वाले मास्टर ट्रेनर्स को निर्देश दिए कि भारत निर्वाचन आयोग द्वारा जारी निर्देशों के अनुसार सभी बीएलओ को प्रशिक्षण प्रदान किया जाए। प्रशिक्षण के दौरान बीएलओ की सभी शंकाओं का समाधान किया जाए।

उन्होंने कहा कि इस प्रशिक्षण का उद्देश्य मतदाता सूची के सुधार एवं बृथ लेवल ऑफिसर्स की शंकाओं का समाधान करना है। प्रशिक्षण के दौरान सभी बीएलओ को मतदाता सूची में नाम जोड़ना, हटाना, संशोधन करना सहित अन्य बिंदुओं के बारे में विस्तार से जानकारी दी जाए। इसके साथ ही सभी को बीएलओ के दायित्वों के बारे में भी बताया जाए, ताकि मतदाता सूची के शुद्धिकरण की प्रक्रिया को प्रभावी रूप से क्रियान्वित किया जा सके।

एम्स भोपाल ने मनाया विश्व जनसंख्या दिवस 2025, युवाओं को सशक्त बनाकर

परिवार नियोजन के प्रति जागरूकता पर दिया जोर

भोपाल। एम्स भोपाल ने अपने कार्यपालक निदेशक प्रो. (डॉ.) अजय सिंह के नेतृत्व में 11 जुलाई 2025 को विश्व जनसंख्या दिवस मनाते हुए जनसंख्या वृद्धि से जुड़े मुद्दों के प्रति जनजागरूकता बढ़ाने का कार्य किया। इस अवसर पर संस्थान ने परिवार नियोजन, प्रजनन स्वास्थ्य तथा संसाधनों के विवेकपूर्ण उपयोग की आवश्यकता को रेखांकित किया। इस वर्ष की थीम युवाओं को एक निष्पक्ष और आशावान दुनिया में अपने मनचाहे परिवार बनाने के लिए सशक्त बनाना युवाओं के प्रजनन स्वास्थ्य और निर्णय लेने के अधिकार को केंद्र में रखती है। एम्स भोपाल ने सभी नागरिकों से अपील की कि वे संतुलित जनसंख्या को एक स्वस्थ, समावेशी और टिकाऊ समाज की नींव मानें और परिवार नियोजन, मातृ एवं शिशु

स्वास्थ्य सेवाओं तक सभी की समान पहुंच सुनिश्चित करने में सहयोग करें। इस अवसर पर प्रो. (डॉ.) अजय सिंह ने कहा- युवाओं को जानकारी, पहुंच और विकल्पों से सशक्त करना ही सतत विकास की कुंजी है। जनसंख्या संतुलन केवल आँकड़ों का विषय नहीं, बल्कि जीवन की गुणवत्ता सुधारने, भविष्य को सुरक्षित करने और प्रत्येक व्यक्ति को गरिमा के साथ जीने का अवसर प्रदान करने का मार्ग है। एम्स भोपाल इसके लिए जन-जागरूकता, शिक्षा और स्वास्थ्य सेवाओं के सशक्तिकरण हेतु प्रतिबद्ध है। एम्स भोपाल द्वारा इस अवसर पर डिजिटल माध्यम से जागरूकता संदेश जारी किए गए तथा सामुदायिक स्तर पर स्वास्थ्य शिक्षा इकाइयों के माध्यम से जनजागरूकता को प्रोत्साहित किया गया।

नशे के सौदागरों पर करें कड़ी कार्रवाई, नशीली सामग्री के तंत्र को करें समाप्त : उप मुख्यमंत्री शुक्ल

नशे से पीड़ित व्यक्तियों के पुनर्वास की भी करें व्यवस्था

भोपाल। उप मुख्यमंत्री श्री राजेन्द्र शुक्ल ने कहा है कि रीवा संभाग में पिछले 6 महीने में नशामुक्त अभियान में अच्छा कार्य किया गया है। बड़ी संख्या में नशे के व्यापार सलिस व्यक्तियों को जेल भेजने के साथ गांजा और कोरेक्स की भारी मात्रा में बरामदगी की गई है। नशा व्यक्ति के तन, मन और धन तीनों का विनाश करता है। रीवा और पूरे विन्ध्य क्षेत्र में चारों ओर हो रहा तेजी से विकास तभी सार्थक होगा जब भावी पीढ़ी को नशे से दूर रखा जाए। भावी पीढ़ी नशे की राह पर चली गई तो हर तरह का विकास बेमानी हो जाएगा। सक्रिंट हाउस रीवा में उप मुख्यमंत्री श्री शुक्ल ने नशामुक्त भारत अभियान के तहत किए जा रहे कार्यों की समीक्षा की। उप मुख्यमंत्री श्री शुक्ल ने कहा कि कोरेक्स तथा अन्य नशीले जल सिरप पर बनाए जाते हैं वहीं से किफ में पहुंचने और बिक्री होने तक के पूरे तंत्र पर कड़ी निगरानी रखकर कार्रवाई करें। नशे के सौदागरों को जेल में भेजने के

साथ कड़ी सजा दिलाने के प्रयास करें। अपराधियों पर कार्रवाई के साथ-साथ नशीले पदार्थों के आदी व्यक्तियों के पुनर्वास के भी प्रयास करें। इस कार्य में विभिन्न विभागों के साथ-साथ सामाजिक संगठनों, स्वयंसेवी संस्थाओं तथा आमजनों का पूरा सहयोग प्राप्त करें। नशा सामाजिक और आर्थिक बुराई होने के साथ-साथ अपराधों का भी मूल है। पूरे संभाग में नशे के विरुद्ध बड़ा जागरूकता अभियान चलाएं। बैठक में पुलिस महानिरीक्षक गौरव राजपूत ने संभाग विशेषकर रीवा जिले में नशे के विरुद्ध की जा रही कार्रवाई की जानकारी दी। उन्होंने बताया कि पिछले 6 महीने में दो करोड़ से अधिक राशि के नशीले कप सिरप और गांजा की जप्ती की गई है। संभाग में अभियान चलाकर एक दिन में ही अवैध शराब के निर्माण पर कार्रवाई करते हुए 1017 आरोपियों को गिरफ्तार कर 22 लाख रुपए की अवैध शराब जप्त की गई। नशे के अवैध कारोबार में लिप्त व्यक्तियों पर

लगातार कार्रवाई की जा रही है। रीवा जिले में वर्ष 2023 में 176, वर्ष 2024 में 162 तथा वर्ष 2025 में अब तक 129 व्यक्तियों को गिरफ्तार कर जेल भेजा गया है। आमजनता से संवाद के लिए थाना स्तर पर जनचौपाल का आयोजन करके आमजनता की समस्याओं का मौके पर निराकरण किया जा रहा है। पुलिस ने पशु तस्करों पर कार्रवाई करते हुए दो हजार से अधिक पशुओं को मुक्त कराकर विभिन्न गोशालाओं में भेजा है। पशु तस्करों में लिप्त 32 आरोपियों को जेल भेजा गया है। पुलिस ने 250 से अधिक गुप्े हुए व्यक्तियों को बरामद कर उनके परिवजनों को सौंपा है। पुलिस महानिरीक्षक ने कानून और व्यवस्था बनाए रखने के लिए की जा रही रात्रिकालीन गश्त, फरार वारंटियों की गिरफ्तारी तथा अन्य कार्यवाहियों की भी जानकारी दी। जिला पंचायत अध्यक्ष श्रीमती नीता कोल तथा विभागीय अधिकारी उपस्थित रहे।

उप मुख्यमंत्री शुक्ल ने जिला अस्पताल रीवा में नवनिर्मित ओपीडी भवन का किया निरीक्षण

भोपाल। उप मुख्यमंत्री श्री राजेंद्र शुक्ल ने कुशाभाऊ ठाकरे जिला अस्पताल रीवा में नवनिर्मित नवीन ओपीडी भवन का निरीक्षण किया। उप मुख्यमंत्री श्री ने कहा कि नवीन भवन के संचालन की सभी तैयारियां कर लें। इसमें आवश्यक उपकरण तथा फर्नीचर लगा दें। इसके विभिन्न कक्षों को निर्धारित विभागों को कार्य करने के लिए आवंटित कर दें। नवीन ओपीडी भवन से जिला अस्पताल में आने वाले रोगियों को उपचार की बेहतर

सुविधा मिल सकेगी। मुख्यमंत्री डॉ. मोहन यादव की घोषणा के अनुसार जिला चिकित्सालय में नवीन भवन के साथ 300 बिस्तर में भर्ती की सुविधा उपलब्ध हो जाएगी। कार्यपालन यंत्री हाउसिंग बोर्ड अनुज प्रताप सिंह ने नवीन भवन के निर्माण के संबंध में जानकारी दी। स्थानीय जनप्रतिनिधिगण, सिलिव सर्जन डॉ प्रतिभा मिश्रा, अन्य चिकित्सा अधिकारी, हाउसिंग बोर्ड के अधिकारी तथा निर्माण एजेंसी के प्रतिनिधि उपस्थित रहे।

सीएमएचओ ने सामुदायिक स्वास्थ्य केन्द्र भैंसदेही का किया निरीक्षण

कर्मचारियों को मुख्यालय पर रहने की दी चेतावनी



बैतूल (निप्र)। मुख्य चिकित्सा एवं स्वास्थ्य अधिकारी डॉ. मनोज कुमार हुरमाड़े ने 9 जुलाई को सामुदायिक स्वास्थ्य केन्द्र भैंसदेही का निरीक्षण किया। निरीक्षण के दौरान उन्होंने अस्पताल परिसर में स्वच्छता रखने, मरीजों को बैठने की आवश्यक व्यवस्था करने, समस्त काउंटर चिकित्सालय समय पर विधिवत खोलने एवं समय पर उपचार करने के निर्देश दिये। इसके अलावा उन्होंने खंड चिकित्सा अधिकारी डॉ स्वाति बरखड़े को भी आवश्यक निर्देश दिए। सीएमएचओ डॉ.हुरमाड़े ने प्रदेश के मुख्यमंत्री डॉ. मोहन यादव की मंशानुरूप भैंसदेही चिकित्सालय में प्रसूता श्रीमती सोनाली पत्नी श्री सदाशिव बड़ोदे एवं श्रीमती पूनम पत्नी श्री राजेश पांसे निवासी बालनेर को उनके नवजात शिशुओं के जन्म प्रमाण पत्र अस्पताल से छुट्टी मिलने से पहले ही प्रदान किए। उन्होंने कहा कि यह पहल न केवल प्रशासन की तत्परता को दर्शाती है, बल्कि नवजात के अधिकारों की शुरुआत को भी

मजबूत करती है। डॉ.हुरमाड़े ने बताया कि छुट्टी के समय ही सभी प्रसूताओं को जन्म प्रमाण-पत्र वितरित किया जाना प्रारंभ करने से प्रमाण-पत्र वितरण में आने वाले अनावश्यक विलम्ब एवं प्रमाण-पत्र प्राप्ति के लिए आने-जाने की असुविधा से राहत मिलेगी।

जन्म प्रमाण-पत्र एक महत्वपूर्ण दस्तावेज है, जिसके आधार पर शिशु के आगामी पहचान पत्र बनाए जाते हैं। सीएमएचओ डॉ.हुरमाड़े द्वारा सामुदायिक स्वास्थ्य केन्द्र भैंसदेही के समस्त मैदानी अमले सीएचओ, सुपरवाईजर, एएनएम की समस्त राष्ट्रीय कार्यक्रमों की समीक्षा ली गई। सिकल सेल एनीमिया की स्क्रीनिंग एवं टीबी स्क्रीनिंग को तत्काल रूप से बढ़ाने के निर्देश दिए। विकासखंड के टीबी एवं सिकल सेल स्क्रीनिंग की लक्ष्य पूर्ति में आने वाली कठिनाइयों को दूर करने एवं किस प्रकार शत प्रतिशत उपलब्धि अर्जित की जा सकती है तथा इसकी मॉनिटरिंग के विषय में विस्तृत निर्देश दिए। उन्होंने

मातृ-मृत्यु दर, शिशु मृत्यु दर एवं कुपोषण को कम करने के उपाय बताये हुए इसे कम करने के लिए निर्देशित किया। उन्होंने जनसंख्या स्थिरिकरण माह के बारे में आवश्यक जानकारी देकर राष्ट्रीय टीकाकरण कार्यक्रम, एनीमिया मुक्त भारत अभियान तथा एक पैड़ माँ के नाम अभियान की भी समीक्षा की।

उन्होंने समस्त सीएचओ, सुपरवाईजर, एएनएम को सख्त दिए कि अपने निर्धारित मुख्यालय पर निवास करें अन्यथा आगामी माह में उनका वेतन आहरण नहीं किया जाएगा। सभी उप स्वास्थ्य केन्द्र प्रातः 9 बजे तक अनिवार्य रूप से खोले जाए, समस्त सुपरवाईजर, एएनएम प्रतिमाह की 5 तारीख तक अपना दूर प्रोग्राम अनिवार्य रूप से कार्यालय में जमा करें। साथ ही उन्हें दैनिक डायरी लिखने के भी निर्देश दिए गए। समस्त सीएचओ, एएनएम, आशा सुपरवाईजर एवं सहयोगी अपने निर्धारित यूनैनीफार्म में रहने के लिए निर्देशित किया।

पीएम मोदी के मार्गदर्शन में बच्चों के स्वर्णिम भविष्य के लिए कार्य कर रही है राज्य सरकार: मुख्यमंत्री डॉ. यादव

विकसित भारत @2047 के लक्ष्य तक पहुंचने में देश के युवाओं की होगी महत्वपूर्ण भूमिका



भोपाल (नप्र)। मुख्यमंत्री डॉ. मोहन यादव ने कहा है कि प्रधानमंत्री श्री नरेन्द्र मोदी के मार्गदर्शन में वर्ष 2047 तक भारत विश्व का सर्वश्रेष्ठ राष्ट्र बनेगा और इसमें देश के युवाओं की महत्वपूर्ण भूमिका रहेगी। प्रदेश सरकार बच्चों के स्वर्णिम भविष्य के लिए निरंतर प्रयासरत है। सभी जिलों में गुणवत्तापूर्ण शिक्षा के लिए सांदीपनि विद्यालय प्रारंभ हो चुके हैं। शासकीय स्कूलों में कक्षा 6 और 9 के विद्यार्थियों को लगभग 5 लाख साइकिलें वितरित की जा रही हैं। बच्चों को स्कूल यूनिफॉर्म तैयार करवाकर दी जाएंगी। सरकार ने शैक्षणिक-सत्र की शुरुआत से पहले ही बच्चों को किताबें बांटी हैं। अब पुण्योदय प्रकल्प के माध्यम से कॉपियां भी उपलब्ध करा रहे हैं। मुख्यमंत्री डॉ. यादव शुक्रवार को इंदौर में हिंद रक्षक संगठन द्वारा पुण्योदय प्रकल्प के 21वें वर्ष के अवसर पर बास्केटबॉल कॉम्प्लेक्स परिसर में

- विद्यार्थी सिर्फ पढ़ाई करें, उनके उज्ज्वल भविष्य की चिंता सरकार करेगी
- इंदौर में पुण्योदय प्रकल्प द्वारा विद्यार्थियों को किया गया कॉपी वितरण
- मुख्यमंत्री डॉ. यादव ने कार्यक्रम को किया संबोधित



प्रियजनों की पुण्य स्मृति में आयोजित कार्यक्रम को संबोधित कर रहे थे। मुख्यमंत्री डॉ. यादव ने दीप प्रज्वलित कर कॉपी

वितरण कार्यक्रम का शुभारंभ किया और जरूरतमंद विद्यार्थियों को निःशुल्क कॉपी वितरित की।

स्कूल में टॉप करने वाले विद्यार्थियों को मिलेगी इलेक्ट्रिक स्कूटी

मुख्यमंत्री डॉ. यादव ने कहा कि प्रधानमंत्री श्री मोदी के मार्गदर्शन में बच्चों के सपने पूरे किए जा रहे हैं, जो विद्यार्थी स्कूल में टॉप करेगा, राज्य सरकार उसे इलेक्ट्रिक स्कूटी प्रदान करेगी। नीट पास करने वाले विद्यार्थियों के चिकित्सा शिक्षा की फीस में भी सरकार सहायता कर रही है। आगामी दो वर्ष में प्रदेश में मेडिकल कॉलेजों की संख्या बढ़कर 50 तक पहुंचेगी। सरकार द्वारा युवाओं के स्वावलंबन के लिए प्रदेश में औद्योगिक गतिविधियों का विस्तार किया जा रहा है। मुख्यमंत्री डॉ. यादव ने इस अवसर पर पूर्व मंत्री स्व. श्री लक्ष्मण सिंह गौड़ का स्मरण करते हुए कहा कि उन्होंने अपने जीवनकाल में समाज सेवा के क्षेत्र में बहुत से उल्लेखनीय कार्य किये। विद्यार्थियों को निःशुल्क कॉपियां वितरण का कार्य भी उनकी पुण्य-स्मृति में ही है। इंदौर में प्रतिवर्ष रंगपंचमी मनाने का अपना अलग आनंद है, रंगपंचमी को यह भव्य स्वरूप प्रदान करने का श्रेय भी पूर्व मंत्री स्व. श्री लक्ष्मण सिंह गौड़ को ही जाता है। कार्यक्रम के आयोजक हिंद रक्षक संगठन के संयोजक श्री एकलव्य लक्ष्मण सिंह गौड़ ने पुण्योदय प्रकल्प के बारे में बताते हुए कहा कि वर्ष 2003 से इंदौर शहर के लगभग 300 समाजसेवी परिवार मिलकर प्रति वर्ष साढ़े तीन लाख से अधिक कॉपियां विद्यार्थियों को प्रति कॉपी मात्र एक रुपए के सांकेतिक शुल्क पर वितरित करते हैं। विद्यार्थियों को कॉपी वितरण का कार्य प्रतिवर्ष 11 जुलाई से 11 अगस्त तक जारी रहता है। उन्होंने इस कार्य में भागीदारी करने वाले सभी परिवारों के प्रति आभार प्रकट किया। इस अवसर पर जल संसाधन मंत्री श्री तुलसीराम सिलावट, सांसद श्री शंकर लालवानी, विधायक श्रीमती मालिनी गौड़, विधायक सुश्री ऊषा ठाकुर, महापौर इंदौर डॉ. पुष्पमित्र भार्गव, जनप्रतिनिधि, समाजसेवी एवं बड़ी संख्या में छात्र-छात्राएं उपस्थित थीं।

कावड़ यात्रियों का पुष्प-वर्षा कर किया स्वागत

कावड़ यात्रियों की सुरक्षा के साथ होगी माकूल व्यवस्थाएँ : मुख्यमंत्री डॉ. यादव



भोपाल (नप्र)। मुख्यमंत्री डॉ. मोहन यादव ने कहा कि प्रदेश में सभी कावड़ यात्रियों की सुरक्षा के पुख्ता इंतजाम के साथ अनुकूल व्यवस्थाएँ भी सुनिश्चित की जा रही हैं। इस संबंध में निर्देश जारी किये जा चुके हैं। मुख्यमंत्री डॉ. यादव शुक्रवार को उज्जैन त्रिवेणी शनिमंदिर से कावड़ यात्रा में शामिल हुए। उन्होंने कावड़ यात्रियों का पुष्प-वर्षा कर स्वागत किया। मुख्यमंत्री डॉ. यादव ने कावड़ का पूजन कर कावड़ उठाई और अग्नि अखाड़ा के महामंडलेश्वर संत श्री उत्तम स्वामी के साथ पैदल चलकर कावड़ यात्रा का शुभारंभ किया। मुख्यमंत्री डॉ. यादव ने कहा कि प्रदेश में सभी त्रैलहार उत्साह के साथ मनाने की परम्परा राज्य सरकार ने शुरू की है। ईश्वर और

संतजन के आशीर्वाद से उज्जैन में सिंहस्थ-2028 की तैयारियाँ तेजी से की जा रही हैं। हम इस सोच के साथ सभी तैयारियाँ कर रहे हैं कि वर्ष-2028 के बाद यदि प्रतिवर्ष सिंहस्थ जैसे आयोजन हों तो किसी प्रकार की समस्या न आये। मुख्यमंत्री डॉ. यादव ने कहा कि सिंहस्थ-2028 के दृष्टिगत उज्जैन में संतों के लिये आश्रम और अन्य व्यवस्थाओं को जुटाने के लिये सिंहस्थ धार्मिक सिटी का निर्माण भी किया जा रहा है, जिससे बड़ी संख्या में उज्जैन आने वाले श्रद्धालुओं के लिये सुविधाजनक व्यवस्था सुनिश्चित होगी।

मुख्यमंत्री ने बताया जल का महत्व

मुख्यमंत्री डॉ. यादव ने कावड़ यात्रियों को संबोधित करते हुए कहा कि दुनिया में कोई संस्कृतियाँ हैं, दुनिया में तो 194 देश हैं लेकिन कोई देश अपने कोई भी शुभ काम प्रारंभ करने के लिए जल के माध्यम से कोई संकल्प नहीं लेता है। भारतीय संस्कृति जल ही जीवन की संस्कृति और जीवन जीने की पद्धति रही है। मुख्यमंत्री डॉ. यादव ने कहा कि ईश्वर की कृपा से हम हजारों सालों से जल के गुणों से परिचित हैं। कावड़ यात्रा में विधायक श्री अनिल जैन कालूहेड़ा, श्री सतीश मालवीय, नगर निगम सभापति श्रीमती कलावती यादव, श्री संजय अग्रवाल, पूर्व विधायक राजेंद्र भारती, श्री तपन भीमिक और संतो सहित बड़ी संख्या में श्रद्धालु उपस्थित थे।

अचानक बिना काफिले के फल लेने न्यू मार्केट पहुंचे सीएम

- आमजन से मिले , सिग्नल पर रेड लाइट देखकर रोकी गाड़ी



भोपाल (नप्र)। सीएम डॉ. मोहन यादव गुरुवार रात अचानक न्यू मार्केट में फल खरीदने पहुंच गए। उन्होंने बाजार में आम जनता से मुलाकात की और उनका हालचाल जाना। सीएम ने ठेले वालों से बातचीत की और उनके व्यवसाय के संबंध में जानकारी ली। उन्होंने एक ठेले वाले से फल खरीदे और भुगतान डिजिटल माध्यम से किया।

बाजार में सीएम को देख चौंके लोग

सीएम को अचानक बाजार में देख लोगों को उनकी सादगी पसंद आई। लोगों को यकीन ही नहीं हुआ कि उनके मुख्यमंत्री इतनी सहजता से उनके बीच खड़े हैं। अचानक सीएम को अपने बीच में देखकर लोग अचंचित नजर आए।

काफिले में नहीं, सिर्फ दो गाड़ियों से पहुंचे न्यू मार्केट: मुख्यमंत्री डॉ. यादव सादगी के साथ सिर्फ दो वाहनों में बाजार पहुंचे और 15 मिनट रुक कर फल खरीदे और निवास लौट आए।

ट्रैफिक सिग्नल का किया पालन

आमतौर पर सीएम का काफिला जिस रूट से गुजरता है। अमूमन 10-15 मिनट पहले पुलिस उस रूट पर ट्रैफिक रोक देती है लेकिन, सीएम ने अपने दौरे को किसी को जानकारी नहीं दी। वे जब फल लेकर वापस सीएम हाउस की तरफ जाने लगे तो सिग्नल पर रेड लाइट देखकर उनकी गाड़ी रुक गई। सीएम ने सिग्नल पर ट्रैफिक नहीं रोकने दिया। बल्कि, ग्रीन सिग्नल होने पर ही वे आगे बढ़े। इस दौरान लोगों ने सीएम का यह अंदाज देख वीडियो रिकॉर्ड कर सोशल मीडिया पर शेयर किया।

फर्स्ट फेज का स्कूल चलें अभियान फेल

- अब 16 जुलाई से सेकेंड फेज चलेगा, चाइल्ड ट्रैकिंग एप से डोर टू डोर सर्वे होगा

भोपाल (नप्र)। प्रदेश में पहले दौर में स्कूल चले हम अभियान सफल नहीं रहा है, इसलिए अब राज्य शासन ने 16 जुलाई से 31 जुलाई तक दोबारा स्कूल चले अभियान शुरू करने का फैसला किया है। दोबारा यह अभियान इसलिए शुरू किया जा रहा है क्योंकि स्कूल शिक्षा विभाग के रिकार्ड में यह बात आई है कि पिछले साल के मुकाबले इस साल सरकारी स्कूलों में बच्चों के एडमिशन कम हुए हैं। इसलिए अब चाइल्ड ट्रैकिंग एप के माध्यम से डोर टू डोर अभियान चलाकर 6 से 18 साल तक के बच्चों की तलाश की जाएगी। हालांकि विभाग के अफसर अभी इसके रिकार्ड जारी करने से यह कहकर बच रहे हैं कि तीस सितंबर को इसकी स्थिति सामने आएगी। राज्य शिक्षा केंद्र के संचालक हरजिंदर सिंह ने सभी कलेक्टरों को लिखे पत्र में कहा है कि कक्षा 1 से 12 तक एडमिशन 25 मार्च 2025 तक पूर्ण करने के निर्देश दिए गए थे। अब शिक्षा पोर्टल 3.0 की समीक्षा से पता चला है कि अभी भी विद्यालयों में सत्र 2025-26 के टारगेट के अनुसार बच्चों का एडमिशन नहीं हो सका है।

चित्रकूट में मंदाकिनी नदी में डूबा युवक, रेस्क्यू जारी

- खजुराहो में फोरलेन हाइवे पर भरा पानी
- ग्वालियर और रीवा में 9 घंटे में ढाई इंच बारिश
- 20 जिलों में अति भारी बारिश का है अलर्ट

भोपाल (नप्र)। मध्यप्रदेश में मानसूनी बारिश का दौर जारी है। शुक्रवार को कटनी, उमरिया, सीधी और छतरपुर समेत कई जिलों में पानी गिरा। लगातार बारिश से नदी नाले उफान पर आ गए हैं। सतना के चित्रकूट में एक युवक मंदाकिनी नदी में बह गया। उसकी तलाश में रेस्क्यू ऑपरेशन चलाया जा रहा है। खजुराहो में लगातार तेज बारिश के चलते झांसी-खजुराहो फोरलेन हाइवे पर करीब 3 फीट तक पानी भर गया है। उमरिया जिले में भी झमाझम बारिश हो रही है। मौसम विभाग ने शुक्रवार को 20 जिलों में अति भारी बारिश और 12 जिलों में भारी बारिश होने का अलर्ट जारी किया है। इससे पहले बीते 24 घंटे के दौरान रीवा में सबसे ज्यादा 3.7 इंच पानी गिर गया। ग्वालियर में भी भारी बारिश दर्ज की गई। यहाँ ढाई इंच पानी गिरा। छतरपुर के खजुराहो में 1.9 इंच, जबलपुर में 1.6 इंच, मंडला में 1.4 इंच, टीकमगढ़



में 1.2 इंच और सतना में 1 इंच बारिश हुई। दतिया, उमरिया, दमोह, बालाघाट, रलाम, सागर, नर्मदापुरम, नरसिंहपुर, गुना, मऊजंग, सीहोर समेत कई जिलों में भी बारिश का दौर जारी रहा। मंडला में अब तक बाढ़ के कारण 7 लोगों की मौत हो चुकी है। 2 लापता हैं। 300 मकान समेत कई सड़कें और पुलियां क्षतिग्रस्त हो गई हैं। 312 लोगों को रेस्क्यू कर 7 राहत कैप में रखा गया है। शिवपुरी और ग्वालियर की सीमा पर बना हरसी बांध लबालब भर गया। इससे पानी का ओवरफ्लो होना शुरू हो गया है। इससे दोनों जिलों के करीब 20 गांव में पानी भरने का खतरा बढ़ गया है। मैहर में तेज बारिश से मकान की दीवार

गिर गई। एक महिला घायल हो गई। उसे सिविल अस्पताल अमरपटन में भर्ती कराया गया है। सतना में कार पर पेड़ आ गिरा। कार सवार सभी 5 लोग बाल-बाल बच गए लेकिन गाड़ी बुरी तरह क्षतिग्रस्त हो गई। करीब आधा घंटे तक ट्रैफिक भी अस्त-व्यस्त रहा। सीधी में 10 घंटे से हो रही बारिश की वजह से मकानों-दुकानों में पानी भर गया है। कहीं-कहीं बिजली भी गुल थी। गुना में लहू बैरागी (6) और कबीर मीना (8) नदी में नहाने गए थे। इसी दौरान वे गहरे पानी में चले गए और डूब गए। रात करीब साढ़े 9 बजे मछली पकड़ने वाले जाल की मदद से शव नदी से बाहर निकाले गए।

मंदसौर के गांधीसागर अभयारण्य में पहली बार दिखा स्याहगोश

कैमरे में कैद हुआ विलुप्तप्राय वन्यजीव, डीएफओ बोले- 15 साल के करिअर में पहली बार देखा



मंदसौर (नप्र)। मंदसौर जिले के गांधीसागर वन्यजीव अभयारण्य में एक दुर्लभ वन्यजीव कैराकल यानी स्याहगोश देखा गया है। यह प्रजाति भारत में विलुप्तप्राय श्रेणी में शामिल है और लंबे समय बाद राज्य के किसी संरक्षित क्षेत्र में दिखा है। यह एक दुर्लभ जंगली बिल्ली की प्रजाति है। दरअसल, 1 जुलाई को वनमंडल मंदसौर के अंतर्गत गांधीसागर अभयारण्य में लगाए गए कैमरा ट्रैप में स्याहगोश को रिकॉर्ड किया गया। कैमरे में एक वयस्क नर स्याहगोश नजर आया। वन अधिकारियों ने शुक्रवार को इसकी पुष्टि की। जिसके बाद मध्यप्रदेश के फॉरेस्ट डिपार्टमेंट ने सोशल मीडिया साइट 'X' पर इसकी जानकारी दी।

डीएफओ बोले- 15 साल के करिअर में पहले कभी नहीं देखा डिस्ट्रिक्ट फॉरेस्ट ऑफिसर संजय रायखेरे ने बताया कि गांधीसागर वन्यजीव अभयारण्य में कैराकल की मौजूदगी पहली बार दर्ज की गई है। मैंने अपने 15 साल के करिअर में कैराकल को आज तक नहीं देखा था। राज्य में सालों बाद किसी संरक्षित क्षेत्र में इस प्रजाति की पुष्टि हुई है। वन विभाग के मुताबिक यह संकेत है कि गांधीसागर जैसे संरक्षित क्षेत्र अब भी दुर्लभ प्रजातियों के लिए उपयुक्त आवास बने हुए हैं।

रात में सक्रिय और तेज दौड़ने वाला शिकारी

स्याहगोश एक शमीला और रात में सक्रिय रहने वाला जानवर है। यह आमतौर पर शुष्क, झाड़ीदार, पथरीले और खुली घास वाले इलाकों में रहना पसंद करता है। इसकी चाल तेज होती है और यह छोटे जानवरों का शिकार करता है।

वन अधिकारियों का मानना- यह खोज संरक्षण प्रयासों की सफलता

वन अधिकारियों का कहना है कि अभयारण्य का पारिस्थितिक तंत्र स्याहगोश जैसी विलुप्तप्राय प्रजातियों को भी आश्रय देने में सक्षम है। यह खोज वन्यजीव शोध और संरक्षण की दिशा में बड़ा संकेत मानी जा रही है। वन विभाग का कहना है कि यह पुष्टि बताती है कि गांधीसागर अभयारण्य जैव विविधता के लिहाज से समृद्ध बना हुआ है और वहां की पारिस्थितिकी संतुलित है।

मंडला के एनएच-43 पर कार और ट्राला की टक्कर

व्यवसायी की पत्नी की मौत, पति-बेटा घायल, ट्राला ड्राइवर रायपुर रोड से गिरफ्तार



मंडला (नप्र)। मंडला में नेशनल हाइवे 30 पर जबलपुर की ओर जा रही टोयटा कार को सामने से आ रहे ट्राला ने टक्कर मार दी। हादसे में 1 महिला की मौत हो गई, वहीं दो अन्य लोग घायल हो गए। घटना शुक्रवार दोपहर 2 बजे की है। कोतवाली थाना क्षेत्र के तिंदनी में टाटा मोटर्स शोरूम के पास हुई इस टक्कर में कार पलट गई और बुरी तरह क्षतिग्रस्त हो गई। कार में प्रतिष्ठित व्यापारी, राजुल होंडा के संचालक राकेश चिंदू अग्रवाल अपने परिवार के साथ सवार थे।

व्यापारी की पत्नी की हुई मौत

हादसे में राकेश चिंदू अग्रवाल की पत्नी ऋतु अग्रवाल की मौके पर ही मौत हो गई। वे और उनका बेटा राहुल गंभीर रूप से घायल हुए हैं। स्थानीय लोगों ने घायलों को तुरंत कटरा अस्पताल में भर्ती कराया। वहां उनका इलाज चल रहा है। ड्राइवर मौके से फरार हो गया। पुलिस ने उसे रायपुर रोड से पकड़ लिया और गिरफ्तार कर लिया है। मामले की जांच जारी है।